

# بد نگاہی کی تباہی

مصنوع الطیب

مدرس المصنفین، نقیہ الوقت، فیض ملّت، مدرسہ اعظم پاکستان

حضرت علامہ الحاج الحافظ

مفتی محمد فیض احمد اویسی رضوی

قدس سرہ





بسم الله الرحمن الرحيم  
الصلوة والسلام عليك يا رحمة للعالمين

## بدنگاہی کی تباہی

مصنفین لطیف

عشیر المصنفین، فقیہ الوقت، فیض ملت، مفسر اعظم پاکستان  
حضرت علامہ ابوالصالح مفتی محمد فیض احمد اویسی دامت برکاتہم القدسیہ

( ) ..... ☆ ..... ☆ ..... ☆ ..... ( )

( ) ..... ☆ ..... ☆ ..... ( )

( ) ..... ☆ ..... ( )



## قرآن مجید

اللہ تعالیٰ نے فرمایا

قُلْ لِّلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ (پارہ ۱۸، سورۃ النور، آیت ۳۰)

**ترجمہ:** مسلمان مردوں کو حکم دوا اپنی نگاہیں کچھ نیچی رکھیں اور اپنی شرمگاہوں کی حفاظت کریں (زنا سے بچیں)۔

اور فرمایا

وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ (پارہ ۱۸، سورۃ النور، آیت ۳۱)

**ترجمہ:** اور مسلمان عورتوں کو حکم دوا اپنی نگاہیں کچھ نیچی رکھیں اور اپنی پارسائی کی حفاظت کریں (بدکاری سے بچیں)۔

**فائدہ:** ان دونوں مضمونوں میں مرد و عورت کو بدننگاہی سے بچنے کی تاکید فرمائی ہے اسی لئے کہ زنا کا سب سے پہلا مرحلہ نگاہ طے کرتی ہے اور اس سے پچناخت مشکل ہے کیونکہ یہ نگاہ دل پر زبردست طریق سے تیر پھینکتا ہے۔

### نگاہ کی تاثیر

حضرت عیسیٰ علیہ السلام نے فرمایا کہ بیگانی عورت وغیرہ کے دیکھنے سے بچو اس لئے کہ دل میں اس سے شہوت پیدا ہوتی ہے۔ (یونہی بے ریش حسین لڑکے کا چہرہ)

### شیطان کا تیر

روح البیان میں ہے کہ انسان کے جسم میں شیطان کا سب سے بڑا تیر انسان کی آنکھ ہے اس لئے دوسرے حواس اپنے مقام پہ ساکن ہے انھیں جب تک شے مس نہیں کرتی اس وقت تک حرکت میں نہیں آتے بخلاف آنکھ کے کہ یہ دُور و نزدیک ہر طرح سے انسان کو کام دیتی ہے اور اسی کے ذریعے سے ہی انسان بہت سی غلطیوں کا شکار ہو جاتا ہے۔

اين همہ آفت كه به تن مي رسد

از نظر توبه شكن مي رسد

ديده فروپوش چودر در صدف

تانشوي تير بلا را هدف

**ترجمہ:** یہ جملہ آفات جو انسان کو پہنچتی ہیں اسی آنکھ تو بہ شکن سے ہی پہنچتی ہیں۔ آنکھ کو ایسے چھپا کے رکھ جیسے صدف

میں موتی چھپا ہوتا ہے تاکہ بلیات کا نشانہ نہ بنو۔

اسی لئے شرع میں پہلی بار اچانک کسی اجنبی عورت وغیرہ کو دیکھنا معاف ہے اس کے بعد دوبارہ دیکھے گا تو عہد اذیکھنے میں داخل ہوگا۔

### حدیث شریف 1

حضور سید عالم ﷺ نے فرمایا:

اللہ تعالیٰ کا ارشاد گرامی ہے کہ اے ابن آدم! پہلی بار دیکھنا تیرے لئے معاف ہے لیکن دوبارہ دیکھنے سے بچنا ورنہ وہ تیرے لئے ہلاکت کا موجب بنے گا۔

### حدیث شریف 2

حضور سرور کونین ﷺ نے فرمایا

اے میرے امتیو! تم چھ چیزوں کی ضمانت دو میں تمہارے لئے بہشت کا ضامن ہوں۔ وہ چیزیں یہ ہیں

۱۔ جب بات کرو تو سچ بولو۔

۲۔ جب وعدہ کرو تو اسے پورا کرو۔

۳۔ جب امانت رکھوائی جائے تو اسے ادا کرو۔

۴۔ اپنے فروج (شرمگاہ) کی حفاظت کرو۔

۵۔ اپنی آنکھوں کو غیر محارم سے بچاؤ۔

۶۔ اپنے ہاتھوں کو حرام کاری سے محفوظ رکھو۔

### بد نگاہی کی سزا

ایک شخص نماز پڑھ رہا تھا اس کے آگے سے ایک عورت گزری اس نے نماز کے دوران ہی اس عورت کو بار بار دیکھا اسی وقت سے اس کی پینائی چھین لی گئی۔

### شیطان کا شکار اور اس کا تیر

سب کو معلوم ہے کہ شیطان کا مقصد بنی آدم کو مستحق دوزخ بنانا ہے وہ اس شکار کی تاک میں لگا رہتا ہے اور بنی آدم کو پھنسانے اور اپنے شکار بنانے کا اس کے پاس سب سے بڑا حربہ اور تیز تیر بد نگاہی ہے۔

چنانچہ سیدنا فضیل بن عیاض رحمۃ اللہ علیہ نے فرمایا

يقول ابليس هي قوسى القديمه التي ارمى بها وسهمى الذى لا اخطى به يعنى النظرة.

(نزہۃ الناظرین)

شیطان ابلیس کہتا ہے نظر بد (بد نگاہی) یہ میرا تیر کمان ہے جو میں پھینکا کرتا ہوں اور یہ میرا تیر خطا نہیں جاتا۔

یعنی بد نگاہی سے نہ بچنے والا زنا سے بھی نہیں بچ سکتا اور شیطان کی اس شرارت کو ہر انسان آزما چکا ہے بلکہ اس کے تیر کے زخم تو ایسے گھائل ہیں کہ ان سے چھٹکارا ناممکن نہیں تو مشکل ضرور ہے۔

## تبصرہ اویسی غفرلہ

ایسی سزائیں بعض لوگوں کو بطور نصیحت فوراً مل جاتی ہیں ورنہ اکثر یہی ہوتا ہے کہ سزائیں (عذاب) آخرت سے خاص ہے جسے دنیا میں سزا ملے وہ عبرت کے لیے ہوتا ہے۔

## حرم مکہ کی خاتون

حضرت حاجی علامہ محمد لطیف چشتی کاموکی رحمۃ اللہ علیہ نے فرمایا کہ طواف کعبہ کے دوران ایک نوجوان ایک حسینہ جمیلہ خاتون کو غور سے دیکھ رہا تھا تو خاتون نے اسے فرمایا بھائی یہاں تو گناہ بخشوانے کے لئے آتے ہیں اور آپ اپنے عذاب (گناہ) کو بڑھانے آئے ہیں نوجوان نے یہ بات سن کر آنکھیں بند کر لیں اور طواف میں مصروف ہو گیا۔

## امام احمد رضا کا کمال

بد نگاہی ہی کی تاثیر بد کو علماء کرام علمی شباب میں سمجھتے ہیں لیکن امام احمد رضا محدث بریلوی قدس سرہ نے اسے بچپن میں نہ صرف سمجھ لیا بلکہ عملی کارروائی سے طعنہ باز بازاری عورت کو بھی لا جواب فرما دیا۔ آپ ۵۴ سال کی عمر کے تھے کہ ایک دن اپنے گھر سے باہر نکلے ایک بڑا کرتہ زیب تن تھا چند زنان بازاری (طوائف) کا سامنے سے گزر رہا آپ نے جب انہیں دیکھا تو کرتہ کے دامن سے منہ چھپا لیا انہیں میں سے ایک نے کہا کہ میاں ستر کی تو خبر لو۔ آپ نے منہ چھپائے ہی برجستہ جواب دیا کہ نظر بہکتی ہے تو ستر بہکتا ہے۔ یہ جواب سن کر زن بازاری شرمندہ ہو کر لا جواب ہو گئی اور آپ کی حاضر جوابی سے سننے والے حیران ہو گئے۔

## سابق انبیاء علیہم السلام کے ارشادات

(۱) قال عيسى عليه السلام اياكم والنظرة فانها تزرع في القلب شهوة وكفى بها فتنه.



(نزهۃ الناظرین۔ ص ۲۰۶)

سیدنا عیسیٰ علیہ الصلوٰۃ والسلام نے فرمایا اے لوگو! بدنگاہی سے بچو کیونکہ غلط نظر سے دیکھنے سے دل میں شہوت پیدا ہوتی ہے اور یہ شہوت فتنہ (زنا) کے لئے کافی ہے۔

(2) قال داؤد علیہ السلام لابنہ امش خلف الاسد والاسود ولا تمش خلف المواء.

(نزهۃ الناظرین۔ ص ۲۰۶)

یعنی سیدنا داؤد علیہ السلام نے اپنے بیٹے کو فرمایا اے بیٹا تو شیر کے پیچھے جاسکتا ہے کالے ناگ (سانپ) کے پیچھے جاسکتا ہے لیکن تو عورت کے پیچھے نہ جا۔ کیونکہ سانپ کا ڈسنا ہوانجات پاسکتا ہے لیکن بدنگاہی کا ڈسنا ایسا ظالم ہے کہ اس سے نجات مشکل ہے۔

چند واقعات آخر میں عرض کروں گا۔ (انشاء اللہ)

## رسول اکرم ﷺ کی پیاری کاروائی

(۱) حجۃ الوداع کے موقع پر حضرت عباس رضی اللہ عنہ کے صاحبزادے آپ ﷺ کے ساتھ سوار تھے ایک خاتون نے آپ سے مسائل دریافت کئے تو آپ نے صاحبزادہ کے چہرہ کو اس خاتون کے دیکھنے سے دوسری طرف کر دیا کہ نہ وہ نوجوان دیکھے گا نہ بدنگاہی میں مبتلا ہوگا۔

(۲) امہات المؤمنین رضی اللہ عنہن جن میں پاکباز بیبیوں کو ناپینا صحابی رضی اللہ عنہ سے پردہ کا حکم فرمایا جب انہوں نے عرض کی کہ وہ تو ناپینا ہے آپ ﷺ نے فرمایا وہ ناپینا ہے تم تو ناپینا نہیں ہو۔

**فائدہ:** کتنی نزاکت ہے بدنگاہی کے مسئلہ میں کہ بظاہر اگرچہ امہات المؤمنین رضی اللہ عنہن کو فرمایا جا رہا ہے لیکن درحقیقت انتباہ تو اُمت کو ہے۔

## عیسیٰ علیہ السلام کا درس تقویٰ

قال یحییٰ لعیسیٰ علیہ السلام لاتکن حدید النظر الی مالیس لک فانہ لن یزنی فرجل حفظت نظرك فان استطعت ان لاتنظر الی ثوب المواء التي لایحل لک فافعل ولن تستطيع ذالک الا باذن اللہ تعالیٰ. (نزهۃ الناظرین)

حضرت یحییٰ علیہ السلام نے حضرت عیسیٰ علیہ السلام کے واسطے سے فرمایا اے انسان جس چیز کی طرف تیرا دیکھنا

جائز نہیں اس کی طرف تو تیز نظر سے نہ دیکھ کیونکہ جب تک تو اپنی نگاہ کی حفاظت کرتا رہے گا زنا سے بچا رہے گا اور اگر تو یہ کر سکے کہ کسی اجنبیہ عورت کے کپڑوں کی طرف بھی نظر نہ کرے تو ایسا کر اور یہ اللہ تعالیٰ کی توفیق کے بغیر نہیں ہو سکتا۔

**فائدہ:** آپ یعنی عیسیٰ علیہ السلام نے فرمایا کہ عورت کا بدن نگاہی سے دیکھنا تو بڑی بات ہے عورت کا کپڑا بھی نہ دیکھو کیونکہ وہ بھی زنا کو بھارنا ہے بلکہ بزرگوں کو فرمایا ہے کہ جہاں عورت بیٹھی تھی وہ اگرچہ چلی گئی لیکن پھر بھی اس کی جگہ پر نہ بیٹھو جب تک کہ وہ جگہ گرم ہو کیونکہ اس سے زنا کے تصورات بڑھیں گے اور اب نہ سہی کبھی بھی یہ تصورات زنا کا سبب بن جائیں گے۔

### مرشد سیرانی قدس سرہ

ہمارے مرشد سیدنا محمد الدین سیرانی قدس سرہ جہاں سے عورت کے پاؤں کا نشان نظر آتا اس جگہ سے ایک فرلانگ دور چلے جاتے کہ کہیں عورت کا تصور ذہن میں نہ آجائے۔

**فائدہ:** ویسے تو آپ کی ولایت کاملہ مشہور ہے اور کرامات کا سلسلہ بھی وسیع ہے لیکن سب سے بڑھ کر یہ کہ آپ نے مدۃ العمر شادی (نکاح) نہیں کیا۔ آپ سے وجہ پوچھی گئی تو فرمایا فقیر میں منی نہیں ہے۔ اس کے دو معنی بیان کئے گئے ہیں۔  
(۱) انانیت ہی ختم ہو گئی ہے۔  
(۲) مادہ منویہ ہی ختم ہے۔

وہ اس طرح کہ آپ نے یاد خدا میں اتنا کمال پیدا کیا کہ نفسانی خیالات بھی مٹ کر رہ گئے۔ اللہ ہمیں بھی اپنی یاد میں محویت و استغراق کی دولت نصیب فرمائے۔ (آمین)

### ہدایات رسول اکرم ﷺ

ہمارے نبی پاک ﷺ نے امت کی خیر خواہی میں ایسی ہدایات جاری فرمائی ہیں کہ جن پر عمل کرنے سے برائی کا ارتکاب تو دور کی بات ہے اس کا وہم و خیال تک بھی مٹا دیا جاتا ہے چنانچہ چند روایات بدن گاہی کے متعلق ملاحظہ ہو۔  
روایات پڑھنے سے پہلے ارشاد ربانی عز و جل پڑھئے۔

إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا (پارہ ۱۵، سورۃ الاسراء، آیت ۳۶)

**ترجمہ:** بیشک کان اور آنکھ اور دل ان سب سے سوال ہوتا ہے۔

**فائدہ:** آیت میں ہے کہ السَّمْعَ وَالْبَصَرَ وَالْفُؤَادَ سے سوال ہوگا جو ان سے امور سرزد ہونگے یہاں ہمارا



موضوع ”نگاہ“ ہے تو اس سے یہی سوال ہوگا کہ تو نے کیا دیکھا اگر خیر و بھلائی ہے تو الحمد للہ ورنہ عذاب ہی عذاب (معاذ اللہ) اسی لئے حکم ہے کہ کسی غیر محرم پر اچانک نگاہ پڑ جائے تو فوراً نگاہ ہٹالے جیسا کہ حضرت جریر بن عبد اللہ بکلی رضی اللہ عنہ کی روایت میں ہے کہ

قال جریر بن عبد اللہ البجلي رضی اللہ عنہ قال سألت النبی صلی اللہ علیہ وسلم عن نظر الفجأة فامرني ان اصرف بصری۔ (تفسیر ابن کثیر)

میں نے عرض کیا کہ یا رسول اللہ! اگر میری نظر (کسی عورت پر) اچانک پڑ جائے تو کیا کروں؟ تو مجھے میرے آقا ﷺ نے حکم دیا کہ نظر کو پھیر لے۔

**فائدہ:** اس کی تشریح تفسیر ابن کثیر میں ہے کہ

فان اتفق ان وقع البصر على محرم من غير قصد فليصرف بصره عنه سريعاً.

اگر اتفاقاً کسی پر نظر پڑ جائے جس کی طرف دیکھنا حرام ہے تو جلدی سے نظر پھیر لے۔

اس کی وجہ یہ ہے کہ پہلی نظر تصور و خیال کے بغیر ہوتی ہے جب عہدِ دوسری نگاہ ڈالی جائیگی تو وہ زہرِ ثابت ہوگی۔ حضور سرور عالم ﷺ نے سیدنا علی المرتضیٰ رضی اللہ عنہ جیسے پاکباز انسان کو فرمایا

النظرة الاولى لك والنظرة الثانية عليك

پہلی نظر معاف ہے لیکن دوسری نظر تمہارے لئے وبال و عذاب ہوگی۔

**بد نگاہی زنا ہے**

بد نگاہی خود زنا ہے جیسا کہ حدیث شریف میں ہے کہ

(1) حضور اکرم ﷺ نے فرمایا:

فزنا العين النظر۔ (تفسیر ابن کثیر سورہ نور)

یعنی بد نگاہی (بری نظر) یہ آنکھ کا زنا ہے۔

(2) سیدنا ابو ہریرہ رضی اللہ عنہ راوی ہیں کہ نبی اکرم ﷺ نے فرمایا

العينان زنا هما النظر..... الخ۔ (الزواجر لابن حجر)

دونوں آنکھوں کا زنا بری نظر ہے۔



**فائدہ:** زواج میں ہے کہ عورتوں کی طرف بری نظر سے دیکھنے والوں کو اللہ تعالیٰ قیامت کے دن آگ کا سرمہ لگائے گا۔

(3) عن الحسن مرسلًا قال بلغني ان رسول الله ﷺ قال لعن الله الناظر والمنظور اليها.

(تفسیر مظہری۔ ص ۳۱۱۔ ج ۲)

رسول اللہ ﷺ نے اللہ تعالیٰ کی لعنت بدنگاہی سے دیکھنے والے اور دکھانے والے پر۔

اسی لئے خوفِ خدا رکھنے والے بندہ خدا پر لازم ہے کہ وہ اپنی نگاہ کو قابو کرے تاکہ بدنگاہی کی خرابی میں مبتلا نہ ہو اور یہی نگاہِ بدزنا تک لے جائے گی اور زنا جہنم کا ایندھن ہے۔ لیکن دورِ حاضرہ کا نوجوان بالخصوص اس مرض میں نہ صرف مبتلا ہے بلکہ عداً اس آگ کے گڑھے میں بار بار چھلانگ لگاتا ہے جہاں سے عورت کا گزر ہو گا یہ گھور گھور کر دیکھے گا اور بار بار دیکھے گا شرمناک تو اس کی قسمت میں لکھا نہیں بلکہ بار بار گھورنا اپنے لئے فخر سمجھتا ہے لیکن یاد رہنا چاہئے کہ نامحرم کو دیکھنا بے لذت گناہ تو ہے ہی لیکن پتہ اس وقت چلے گا جب جہنم کی لوہے کی گرم سلاخیں سرے کی سلاخی کی طرح جناب کی آنکھوں میں پھیری جائیگی اتنا بار جتنا دفعہ جناب نے غیر محرم عورت یا بے ریش لڑکے پر نگاہِ بد ڈالی ہوگی۔ چونکہ نگاہِ بد کا انجام زنا یا لواطت ہے۔ فقیر ذیل میں ان دونوں کی تفصیل عرض کرتا ہے۔

بزم فیضیاب اویسیہ  
www.fazlanaowaisi.com

## زنا کی وعیدیں

بدنگاہی زنا کا ارتکاب کراتی ہے اور زنا کی سزا سخت ہے دنیا میں بھی آخرت میں بھی۔

## قرآن مجید

(1) اللہ تعالیٰ نے فرمایا:

وَلَا تَقْرَبُوا الزَّانِيَ إِنَّهُ كَانَ فَاحِشَةً وَسَاءَ سَبِيلًا (پارہ ۱۵، سورۃ الاسراء، آیت ۳۲)

**ترجمہ:** اور بدکاری کے پاس نہ جاؤ بیشک وہ بے حیائی ہے اور بہت ہی بری راہ۔

(2) وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ

يَفْعَلْ ذَلِكَ يَلْقَ أَثَامًا ۖ يُضْعَفُ لَهُ الْعَذَابُ يَوْمَ الْقِيَمَةِ وَيَخْلُدُ فِيهِ مُهَانًا ۖ إِلَّا مَنْ تَابَ (پارہ ۱۹،

سورة الفرقان، آیت ۶۸ تا ۷۰)

**ترجمہ:** اور وہ جو اللہ کے ساتھ کسی دوسرے معبود کو نہیں پوجتے اور اس جان کو جس کی اللہ نے حرمت رکھی ناحق نہیں مارتے اور بدکاری نہیں کرتے اور جو یہ کام کرے وہ سزا پائے گا۔ بڑھایا جائے گا اس پر عذاب قیامت کے دن اور ہمیشہ اس میں ذلت سے رہے گا۔ مگر جو توبہ کرے۔

(3) الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ وَلَيَشْهَدُ عَذَابُهُمَا طَائِفَةٌ مِّنَ الْمُؤْمِنِينَ (پارہ ۱۸، سورة النور، آیت ۲)

**ترجمہ:** جو عورت بدکار ہو اور جو مرد تو ان میں ہر ایک کو سو کوڑے لگاؤ اور تمہیں ان پر ترس نہ آئے اللہ کے دین میں اگر تم ایمان لاتے ہو اللہ اور پچھلے دن پر اور چاہیے کہ ان کی سزا کے وقت مسلمانوں کا ایک گروہ حاضر ہو۔

## زنا کرنے والوں کی سزا

علمائے کرام بیان کرتے ہیں کہ یہ دنیا میں زانی مرد و عورت کی کنوارے ہونے کی صورت میں سزا ہے اور اگر وہ دونوں شادی شدہ ہوں یا عمر میں کسی موقع پر شادی کر چکے تھے تو پھر ان کو پتھروں سے مار مار کر رجم اور سنگسار کرنا چاہیے حتیٰ کہ پتھر کھا کھا کر وہ مرجائیں۔ اسی طرح ہی سنت نبوی ﷺ میں یہ ثابت ہے۔ اگر ان دونوں سے دنیا میں زنا کا بدلہ سزا کی صورت میں نہ لیا گیا اور وہ بغیر توبہ کے مر گئے تو ان کو آگ میں آگ کے کوڑوں کے ساتھ عذاب دیا جائے گا۔

**ایضاً:** یہ بھی وارد ہے کہ آسمانی کتاب زبور میں یہ لکھا جا چکا ہے کہ زانیوں کو ان کی شرمگاہوں کے ساتھ آگ میں لٹکا دیا جائے گا اور لوہے کے کوڑوں کے ساتھ ان کی مرمت کی جائے گی۔ وہ جب اس مار سے بچنے کے لیے فریاد کرے گا تو جہنم کے داروغے اسے کہیں گے۔ اب اس پکار کا کیا فائدہ جب کہ تو ہنستا، کھیلتا، خوش ہوتا اور اتراتا تھا اور نہ اللہ تعالیٰ کا خوف محسوس کرتا تھا اور نہ ہی اللہ سے حیا کرتا تھا۔

## احادیث مبارکہ

(۱) حضور رسول اکرم ﷺ نے فرمایا

لَا يَزْنِي الزَّانِي حِينَ يَزْنِي وَهُوَ مُؤْمِنٌ وَلَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ وَلَا يَشْرَبُ الْخَمْرَ حِينَ يَشْرِبُهَا وَهُوَ مُؤْمِنٌ وَلَا يَنْتَهَبُ نَهْبَةً ذَاتَ شَرَفٍ يَرْفَعُ النَّاسُ إِلَيْهِ أَبْصَارَهُمْ حِينَ يَنْتَهِيهَا وَهُوَ



مُؤْمِنٌ. (متفق علیہ)

زنا کرنے والا حالتِ زنا میں مومن نہیں ہوتا اور چور چوری کی حالت میں مومن نہیں ہوتا، شراب خور شراب پینے کی حالت میں مومن نہیں ہوتا اور کوئی ڈاکہ ڈالنے والا ایسے ڈاکے کے وقت مومن نہیں ہوتا جب کہ وہ اعلیٰ چیز کو لوٹ رہا ہوتا ہے جس کی طرف لوگ اپنی نظریں بھی بلند کرتے ہیں۔

(۲) نبی پاک ﷺ نے فرمایا

إِذَا زَنِى الْعَبْدُ خَرَجَ مِنْهُ الْإِيمَانُ فَكَانَ كَالظِّلَّةِ عَلَى رَأْسِهِ ثُمَّ إِذَا أَقْلَعَ رَجَعَ إِلَيْهِ الْإِيمَانُ. (بخاری)

جب بندہ زنا کرتا ہے تو ایمان اس سے نکل کر اس کے سر پر چھڑی کی طرح چلا جاتا ہے پھر جب وہ اپنے اس کام سے نکلتا ہے تو ایمان اس کی طرف واپس لوٹ آتا ہے۔

(۳) رسول اکرم ﷺ نے فرمایا

مَنْ زَنِى أَوْ شَرِبَ الْخَمْرَ نَزَعَ اللَّهُ مِنْهُ الْإِيمَانَ كَمَا يَخْلَعُ الْإِنْسَانُ الْقَمِيصَ مِنْ رَأْسِهِ.

جو شخص زنا یا شراب خواری کرتا ہے تو اللہ تعالیٰ اس سے یوں ایمان کھینچ لیتا ہے جس طرح آدمی قمیص کو اپنے سر سے نکال لیتا ہے۔

(۴) رسول اللہ ﷺ نے فرمایا

ثَلَاثَةٌ لَا يُكَلِّمُهُمُ اللَّهُ يَوْمَ الْقِيَمَةِ وَلَا يَنْظُرُ إِلَيْهِمْ وَلَا يُزَكِّيهِمْ وَلَهُمْ عَذَابٌ أَلِيمٌ. شَيْخٌ زَانٍ وَمَلِكٌ كَذَّابٌ وَعَائِلٌ مُسْتَكْبِرٌ. (مسلم و نسائی)

تین شخصوں سے اللہ تعالیٰ قیامت کے دن نہ کلام کرے گا نہ ان کی طرف دیکھے گا اور نہ ان کو پاک کرے گا اور ان کے لئے دردناک عذاب ہے۔ بوڑھا زانی، بہت جھوٹ بولنے والا بادشاہ اور تکبر کرنے والا فقیر۔

(۵) عبداللہ بن مسعود رضی اللہ تعالیٰ عنہ بیان کرتے ہیں کہ میں نے پوچھا اے اللہ کے پیغمبر ﷺ! اللہ تعالیٰ کے ہاں کون سا گناہ سب سے بڑا ہے؟ آپ ﷺ نے فرمایا

أَنْ تَجْعَلَ لِلَّهِ نِدَاءً وَهُوَ خَلَقَكَ

کہ تو اللہ تعالیٰ کے ساتھ کسی کو شریک ٹھہرائے حالانکہ اس نے تجھے پیدا کیا ہے۔

میں نے کہا واقعی یہ بہت عظیم گناہ ہے اس کے بعد کون سا؟ آپ ﷺ نے فرمایا

**أَنْ تَقْتُلَ وَلَدَكَ خَشْيَةً أَنْ يَطْعَمَ مَعَكَ**

کہ تو اپنی اولاد کو اس ڈر سے قتل کرے کہ وہ تیرے ساتھ کھانا کھائے گی۔

میں نے پوچھا پھر کون سا؟ آپ ﷺ نے فرمایا

**أَنْ تَزْنِي بِحَلِيلَةِ جَارِكَ.**

کہ تو اپنے پڑوسی کی بیوی کے ساتھ زنا کرے۔

تو اللہ تعالیٰ نے اس کی تصدیق نازل فرمادی:

**وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ**

**يَفْعَلْ ذَلِكَ يَلْقَ أَثَامًا يُضْعَفُ لَهُ الْعَذَابُ يَوْمَ الْقِيَمَةِ وَيَخْلُدُ فِيهِ مُهَانًا إِلَّا مَنْ تَابَ (پارہ ۱۹،**

**سورة الفرقان، آیت ۶۸ تا ۷۰)**

**ترجمہ:** اور وہ جو اللہ کے ساتھ کسی دوسرے معبود کو نہیں پوجتے اور اس جان کو جس کی اللہ نے حرمت رکھی ناحق نہیں

مارتے اور بدکاری نہیں کرتے اور جو یہ کام کرے وہ سزا پائے گا۔ بڑھایا جائے گا اس پر عذاب قیامت کے دن اور ہمیشہ

اس میں ذلت سے رہے گا۔ مگر جو توبہ کرے۔

(رواہ البخاری)

## انتباہ

اللہ تعالیٰ آپ پر رحمت فرمائے دیکھئے کہ کس طرح اللہ تعالیٰ نے پڑوسی کی بیوی کے ساتھ بدکاری کے جرم کو اپنی ذات کے ساتھ شرک کرنے اور بغیر حق کے حرمت والی جان کو قتل کرنے کے دو جرائم کے ساتھ ملا کر ذکر کیا ہے۔

## زانیوں کا عبرت ناک انجام

**صحیح بخاری** میں سمرہ بن جندب رضی اللہ عنہ نے رسول اکرم ﷺ کا ایک خواب بیان کیا ہے جس میں یہ بھی ہے کہ

آپ ﷺ کے پاس جبریل و میکائیل آئے آپ ﷺ نے فرمایا کہ ہم چل پڑے اور چلتے چلتے ایک تنور کے پاس پہنچے جس

کا اوپر کا حصہ یعنی منہ بہت تنگ تھا اور نچلا حصہ یعنی پیٹ اور پیندا بہت وسیع و عریض تھا اور اس میں سے شور و غل کی آوازیں

سنائی دے رہی تھیں۔ آپ ﷺ نے فرمایا کہ ہم نے اس کے اندر جھانکا تو اس میں ننگے مرد اور ننگی عورتیں جلتی ہوئی



نظر آئیں۔ ان کے نیچے سے شعلے ان کو اپنی لپیٹ میں لے رہے تھے۔ جیسے ہی ان کو شعلے پکڑتے تو وہ اس کی سخت تپش سے چیخنے لگتے۔ میں نے پوچھا اے جبریل! یہ کون لوگ ہیں؟ تو اس نے بتایا کہ یہ زنا کرنے والے مرد و عورت ہیں اور قیامت تک اسی عذاب میں مبتلا رہیں گے۔ اللہ تعالیٰ ہمیں اس سے محفوظ فرمائے۔

(۲) اللہ رب العزت کے فرمان

**لَهَا سَبْعَةُ أَبْوَابٍ (پارہ ۱۴، سورۃ الحج، آیت ۴۴)**

**ترجمہ: اس کے سات دروازے ہیں۔**

اس قول باری تعالیٰ کی تفسیر میں عطاء رحمۃ اللہ علیہ بیان کرتے ہیں کہ ان تمام دروازوں میں سے سب سے زیادہ سخت غم کا باعث سخت حرارت والا، زیادہ پریشان کن، سخت بدبودار دروازہ زانیوں کا ہوگا جنہوں نے اس کے متعلق جانتے بوجھتے ہوئے بھی اس کا ارتکاب کیا۔

(۳) مکحول دمشق رحمۃ اللہ علیہ بیان کرتے ہیں کہ آگ والوں کو نہایت سخت بدبو محسوس ہوگی تو وہ کہیں گے کہ اس سے بڑھ کر بُری بو کبھی نہیں محسوس کی گئی تو ان کو بتایا جائے گا کہ یہ بدکاری وزنا کرنے والوں کی شرمگاہوں کی بو ہے۔ عبدالرحمن بن زید بن اسلم رحمۃ اللہ علیہ جو کہ ائمہ تفسیر میں شمار ہوتے ہیں وہ بیان کرتے ہیں کہ زانیوں کی شرمگاہوں کی بدبو جہنم والوں کو مزید اذیت و تکلیف میں مبتلا کرے گی اور ان دس آیات میں سے جو اللہ تعالیٰ نے اپنے پیغمبر موسیٰ علیہ السلام کو لکھ کر دیں ان میں یہ بھی تھا کہ نہ تو چوری کر اور نہ زنا کرو نہ میں تجھ سے اپنے چہرے کو پردے میں رکھوں گا۔ اندازہ کیجئے کہ جب ایک پیغمبر کو اس بات کا خطاب کیا جا رہا ہو تو باقی لوگوں کا کیا حال ہوگا؟

## زنا کرنے والے پر شیطان کا خوش ہونا

(۱) رسول اکرم ﷺ سے یہ بھی مروی ہے ابلیس اپنے لشکروں کو زمین میں پھیلاتا ہے اور ان سے کہتا ہے کہ تم میں سے جو شخص کسی مسلمان کو گمراہ کرے گا میں اس کے سر پر ایک تاج پہناؤں گا۔ ان میں سے جو شخص زیادہ فتنہ بھڑکاتا ہے وہ اس شیطان کا اتنا ہی قریبی درجہ حاصل کر لیتا ہے۔ ان میں سے ایک شیطان آکر ابلیس سے کہتا ہے کہ میں فلاں آدمی کو مسلسل گمراہ کرتا ہوں یہاں تک کہ اس نے اپنی بیوی کو طلاق دے دی شیطان اس سے کہتا ہے کہ یہ کیا کام ہوا۔ یہ تو کچھ بھی نہیں کیونکہ وہ آدمی کسی اور عورت سے شادی کرے گا پھر ایک شیطان آکر کہتا ہے کہ میں فلاں شخص کے پیچھے پڑا رہا حتیٰ کے اس کے درمیان اور اس کے بھائی کے درمیان عداوت ڈال دی۔ ابلیس کہتا ہے کہ یہ تو کوئی کام نہ ہوا وہ عنقریب اس

سے صلح کر سکتا ہے۔ پھر ایک اور شیطان آتا ہے اور ابلیس کو اطلاع دیتا ہے کہ میں اس کو ابھارتا ہی رہا یہاں تک کہ اس نے زنا کر لیا۔ یہ سن کر ابلیس خوش ہو جاتا ہے اور کہتا ہے تو نے یہ بہت اچھا کام کیا۔ پھر اپنے قریب کر کے اس کے سر پر تاج رکھ دیتا ہے۔ اللہ تعالیٰ ہمیں شیطان کے شر سے اور اس کے چیلے چائنوں سے محفوظ فرمائے۔

(۲) انس رضی اللہ عنہ بیان کرتے ہیں کہ رسول اللہ ﷺ نے فرمایا

إِنَّ الْإِيمَانَ سِرْبَالٌ يُسْرِبُ إِلَيْهِ اللَّهُ مَنْ يُشَاءُ فَإِذَا زَنِى الْعَبْدُ نَزَعَ اللَّهُ مِنْهُ سِرْبَالَ الْإِيمَانِ فَإِنْ تَابَ رَدَّهُ عَلَيْهِ۔ (رواہ البیہقی)

یقیناً ایمان ایک قمیض ہے، یہ قمیض اللہ عزوجل جس کو چاہے اسے پہنا دیتا ہے جب بندہ زنا کرتا ہے تو اللہ تعالیٰ اس سے ایمان کا یہ کرتا اتار دیتا ہے اگر وہ توبہ کرے تو اللہ عزوجل اسے اس پر لوٹا دیتا ہے۔

## زنا کی خرابیاں

رسول اکرم ﷺ سے مروی ہے کہ آپ ﷺ نے فرمایا اے مسلمانوں کی جماعت! زنا سے بچو کیوں کہ اس میں چھ خرابیاں ہیں تین دنیا میں تین آخرت میں۔ دنیا والی خصلتیں یہ ہیں کہ چہرہ بے رونق ہو جاتا ہے، عمر میں کمی واقع ہو جاتی ہے اور فقیری ہمیشہ لازم رہتی ہے۔ اور آخرت والی سزائیں یہ ہیں کہ اللہ تبارک و تعالیٰ ناراض ہو جاتا ہے، بُرے حساب و کتاب کا سامنا کرنا پڑے گا اور آگ کا عذاب ہوگا۔

(۲) مروی ہے کہ آپ ﷺ نے فرمایا

مَنْ مَاتَ مُصْرًا عَلَى شُرْبِ الْخَمْرِ، سَقَاهُ اللَّهُ تَعَالَى مِنْ نَهْرِ الْغَوْطَةِ وَهُوَ نَهْرٌ يَجْرِي فِي النَّارِ مِنْ فُرُوجِ الْمُؤْمِسَاتِ۔

جو شخص شراب نوشی کے حالت میں فوت ہوا اللہ اُسے نہر غوطہ سے پلائے گا اور یہ وہ نہر ہے جو جہنم کی آگ میں بہتی ہوگی اور زانیہ عورتوں کی شرمگاہوں سے بہتی ہوگی۔

ان کی شرمگاہوں سے پیپ، کچھو کچھو کر نکل کر نکل کر نہر کی صورت میں بہہ رہا ہوگا پھر شراب نوش کرنے والوں کو پلایا جائے گا۔

(۳) حضور نبی پاک ﷺ نے فرمایا

مَا مِنْ ذَنْبٍ بَعْدَ الشِّرْكِ بِاللَّهِ أَكْثَرُ عِنْدَ اللَّهِ مِنْ نُطْفَةٍ وَضَعَهَا رَجُلٌ فِي فَرْجٍ لَا يَحِلُّ



لَقَدْ (احمد، ابویعلیٰ)

اللہ کے ساتھ شرک کرنے کے بعد کوئی گناہ اس نطفے سے بڑا نہیں جسے آدمی اس شرمگاہ میں ڈالے جو اس کے لیے حلال نہیں۔

## جہنم کی وادی میں بچھو کا ڈسنا

رسول اللہ ﷺ نے فرمایا جہنم کی ایک وادی میں اونٹوں کی گردنوں جیسے موٹے موٹے سانپ ہیں جو نماز چھوڑنے والوں کو ڈستے رہیں گے اور اس کا زہر جسم میں ستر سال تک جوش مارتا رہے گا پھر اس کا گوشت جھڑنا شروع ہو جائے گا اور جہنم کی ایک وادی کا نام **جُبُّ الْحُزْنِ** ہے جس میں سانپ اور بچھو ہیں۔ ہر بچھو نچر کی طرح بڑا ہے جس کے ستر ڈنک ہیں ہر ڈنک میں ایک مشک کے برابر زہر بھرا ہوا ہے۔ پھر وہ بچھو اس کا استعمال زانی پر کرے گا اور اسے ڈستار ہے گا۔ جب اپنا زہر اس کے جسم میں ڈالے گا تو وہ اس کی تکلیف کی کڑواہٹ ایک ہزار سال تک محسوس کرتا رہے گا پھر اس کا جسم جھڑنے لگے گا اور اس کی شرمگاہ سے پیپ اور کچھو نکل کر رہے گا۔ (احمد و طبرانی)

## شادی شدہ عورت سے زنا

وارد ہے کہ جس نے کسی شادی شدہ عورت کے ساتھ زنا کیا تو اس زانی مرد اور عورت دونوں پر اس امت کا آدھا عذاب مسلط کیا جائے گا۔ پھر جب قیامت کا دن ہوگا تو اللہ تعالیٰ اس کے خاوند کو حکم دے گا کہ اس زانی مرد کی اس جرم کے بدلے نیکیاں حاصل کر لے بشرطیکہ یہ زنا خاوند کی لاعلمی میں ہوا اور اگر خاوند کو اس کا پتہ چل گیا اور وہ خاموش رہا کوئی پروا نہ کی تو اللہ تعالیٰ اس پر بھی جنت حرام کر دے گا کیونکہ اللہ تعالیٰ نے جنت کے دروازے پر لکھ دیا ہے کہ

**أَنْتَ حَرَامٌ عَلَى الدُّيُوثِ**

”تو ”دییوث“ پر حرام ہے

اور دییوث وہ شخص ہوتا ہے جو اپنی بیوی کی فحاشی و زنا جان کر بھی خاموش رہے اور غیرت میں نہ آئے۔

## ماں، بہن اور بیٹی و دیگر محارم سے زنا کی سزا

(۱) منقول ہے کہ جس نے ایسی عورت پر شہوت کے ساتھ ہاتھ رکھا جو اس کے لئے حلال اور جائز نہ تھی تو وہ قیامت کے دن اس حالت میں آئے گا کہ اس کا ہاتھ اس کی گردن کے ساتھ بندھا ہوگا۔ اگر وہ اس عورت کو بوسہ دے گا تو اس کے دونوں ہونٹ آگ سے کاٹ دیئے جائیں گے۔ اگر اس کے ساتھ زنا بھی کر لے تو اس کی ران بولے گی اور قیامت کے

دن اس کے خلاف گواہی دے گی اور کہے گی کہ میں حرام چیز کے اوپر سوار ہوئی تو اللہ تعالیٰ اس شخص کو غیظ و غضب کی نگاہ سے دیکھے گا اور اس کے چہرے کا گوشت گر پڑے گا۔ پھر وہ تکبر و بڑائی میں آکر کہے گا کہ میں نے ایسا نہیں کیا تو اس پر اس کی زبان گواہی دے گی اور کہے گی کہ میں اس چیز کے ساتھ گفتگو کرتی رہی جو حلال نہ تھی اور اس کے ہاتھ کہیں گے میں نے حرام کو پکڑا، اس کی آنکھیں کہیں گی کہ میں نے حرام کو دیکھا، اس کے پاؤں کہیں گے کہ حرام کی طرف چل کر گیا اور اس کی شرمگاہ کہے گی کہ واقعی میں نے یہ کام کیا ہے۔ پھر اس پر محافظ فرشتہ بول اٹھے گا کہ میں نے سنا تھا، دوسرا کہے گا میں نے لکھا بھی تھا اور آخر کار اللہ تعالیٰ بھی کہے گا کہ مجھے اس پر اطلاع حاصل تھی لیکن میں نے اس پر پردہ ڈالے رکھا۔ بعد ازاں اللہ تعالیٰ فرمائے گا اے میرے فرشتو! اس کو پکڑ لو اور اسے میرے عذاب کا مزہ چکھاؤ۔ کیونکہ میرا غضب اس آدمی پر نہایت سخت ہوتا ہے جسے مجھ سے بہت تھوڑی حیا آتی ہے۔

اس کی تصدیق قرآن مجید میں بھی موجود ہے۔

**يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَنْفُسُهُمْ بِمَا كَانُوا يَعْمَلُونَ** (پارہ ۱۸، سورۃ النور، آیت ۲۴)

**ترجمہ:** جس دن ان پر گواہی دیں گی ان کی زبانیں اور ان کے ہاتھ اور ان کے پاؤں جو کچھ کرتے تھے۔

**فائدہ:** سب سے بڑا زنا وہ ہے جو ماں، بہن، باپ کی بیوی (سوتیلی ماں) اور محرمات کے ساتھ مثلاً خالہ، پھوپھی

دادی، نانی وغیرہ کے ساتھ کیا جائے۔ ایک روایت میں ہے کہ

**مَنْ وَقَعَ عَلَى ذَاتِ مَحْرَمٍ فَقَاتِلُوهُ.**

(۲) جو شخص اپنی محرمات (جن کے ساتھ شادی حرام ہے) کے ساتھ زنا کرے اسے قتل کر دو۔ امام حاکم نے اس روایت کو صحیح قرار دیا ہے۔

(۳) براء بن عازب رضی اللہ عنہ بیان کرتے ہیں کہ رسول اللہ ﷺ نے ان کے ماموں کو اس آدمی کی طرف بھیجا جس نے اپنے باپ کی بیوی (سوتیلی ماں) سے زنا کا ارتکاب کیا تھا آپ ﷺ نے اسے حکم دیا کہ اس کو قتل کر دے اور اس کا مال قبض کر لے اور اس کا پانچواں حصہ بطور خمس کے نکال لے۔ اللہ تعالیٰ اس عظیم گناہ سے بچنے کی توفیق عطا فرمائے۔

## ذہن وغیرہ کی خرابیاں

اسی صدی سے پہلے کے لوگ محرمات سے زنا کا تصور بھی نہیں کر سکتے تھے اور دورِ حاضرہ یعنی اسی صدی میں آئے دن درجنوں نہیں سینکڑوں بلکہ ہزاروں واقعات سننے میں آتے ہیں بلکہ غلطی کرنے والے خود معترف ہو کر فتویٰ کی طلب



میں ہوتے ہیں کہ اب کیا ہوگا۔ مفتیوں نے کہا کہ جناب کی زوجہ بھی آپ پر حرام اور بیٹی سے جو منہ کالا کیا اس کی سزا آخرت میں سخت ہوگی اور دنیا میں کون حد لگائے لیکن جناب کی زندگی بھر رسوائی رہے گی۔

فرمایا سید دو عالم ﷺ نے

ان الله لما خلق الجنة قال لها تكلمي قالت سعد من دخلني وقال الجبار جل جلاله وعزتي وجلالي

لايسكن فيك مدمن خمر ولا مصر على الزنا ولا قتات ولا ديوث..... الخ (نزہۃ الناظرین)

یعنی اللہ جبار و قہار جل جلالہ نے جنت سے فرمایا اے جنت مجھے اپنی عزت و جلال کی قسم تیرے اندر نہ تو کوئی شرابی داخل ہو سکتا ہے نہ زانی نہ چغلی نہ دیوث۔

**فائدہ:** دیوث کا معنی ہے بے غیرت یعنی اپنے گھر میں بیوی اور بہو بیٹیوں کے ہاں غیر مردوں کو آنے جانے سے نہ روکے۔

**نوٹ:** زنا کی خرابیاں اور سزا نہ ہوتی اگر بدنگاہی سے بچا رہتا۔ اللہ ہمیں زنا اور بدنگاہی کے محفوظ رکھے۔ زنا کے بارے میں مزید تفصیل و تحقیق فقیر کے رسالہ ”زنا خانہ تباہ“ پڑھئے۔

## نگاہ بد کا انجام بد

جیسا کہ اوپر تفصیل گزری ہے کہ بدنگاہی سے زنا جیسی تباہی نصیب ہوگی اگر کسی حسین و جمیل بے ریش لڑکے پر نگاہ بد پڑی تو اس کا انجام لواطت ہوگا۔ جس سے شریعت کی سزا کے علاوہ جسمانی امراض میں مبتلا ہونا پڑے گا جس کی تفصیل فقیر نے ”القباحۃ فی اللواطۃ“ میں عرض کی ہے اب صرف شرعی سزا اور آخرت کی وعیدوں پر اکتفاء کیا جاتا ہے۔

## لواطت

یہ زنا سے بھی بڑھ کر اور آسانی سے عمل میں لائی جا رہی ہے۔ حضور نبی پاک ﷺ نے علامات قیامت میں لواطت عام ہو جانے کی خبر دی ہے اور اس صدی سے پہلے بلکہ صدیوں ہزاروں سال پہلے یہ فحش فعل موجود تھا لیکن نہ اتنا جو اس صدی میں ہو رہا ہے یہ بھی بدنگاہی کی نحوست ہے اور بے ریشوں (لڑکوں) کا دیکھنا عام ہے کیونکہ وہ ہر وقت مردوں میں رہتے ہیں اور ان سے خلوت اور ان سے میل جول بھی بلا تکبر عام ہوتا ہے علاوہ لڑکوں کی شکل و صورت بھی بہ نسبت عورتوں کے زیادہ پرکشش ہوتی ہے اسی لئے بدنگاہی کا تیران کے دیکھنے سے زیادہ سخت اور جلد چھتا ہے اسی لئے بے ریش لڑکوں سے ہزاروں کوس دور رہنے میں عافیت ہے۔ ورنہ لواطت کے ارتکاب میں مبتلا ہونا پڑے گا اور اس کی سزا زنا سے بھی

سخت تر ہے۔ فقیر کا اس موضوع پر بہترین رسالہ ہے ”القباحۃ فی اللواطۃ“  
اس کی تلخیص حاضر ہے۔

## قرآن مجید

اللہ تعالیٰ نے اپنے پیغمبر لوط علیہ السلام کو جس قوم کی طرف مبعوث کیا وہ نہایت گھناؤنا جرم کیا کرتی تھی اور وہ یہ کہ وہ اپنی شہوت لڑکوں سے پوری کرتے تھے اور عورتوں کی بجائے مذکروں کے ساتھ بد فعلی کرتے تھے۔ اللہ تعالیٰ نے اس قوم کا قرآن مجید کے مختلف مقامات پر ذکر کیا ہے۔ مثلاً

(۱) فَلَمَّا جَاءَ أَمْرُنَا جَعَلْنَا عَالِيَهَا سَافِلَهَا وَأَمْطَرْنَا عَلَيْهَا حِجَارَةً مِّنْ سِجِّيلٍ مَّنْضُودٍ ۝ مُّسَوَّمَةً عِندَ رَبِّكَ وَمَا هِيَ مِنَ الظَّالِمِينَ بِبَعِيدٍ (پارہ ۱۲، سورۃ ہود، آیت ۸۲، ۸۳)

**ترجمہ:** پھر جب ہمارا حکم آیا ہم نے اس بستی کے اوپر کو اس کا نیچا کر دیا اور اس پر ننگر کے پتھر لگا تار برسائے۔ جو نشان کئے ہوئے تیرے رب کے پاس ہیں اور وہ پتھر کچھ ظالموں سے دور نہیں۔

**فائدہ:** یہ پتھر آگ سے پکی ہوئی مٹی کے تھے جو اینٹوں کی طرح ہو جاتے ہیں اور وہ پے در پے ان کے اوپر برس رہے تھے اور ان پر ایسی علامات موجود تھیں جو یہ نشاندہی کر رہی تھیں کہ وہ پتھر دنیا کے نہیں ہیں اور وہ پروردگار عالم کے ان خزانوں میں سے تھے جن میں بغیر اس کی اجازت کے ذرہ برابر بھی تصرف نہیں ہو سکتا اور اللہ تعالیٰ نے بتایا کہ اگر امت محمدیہ ﷺ والے بھی اس مرض اور جرم میں مبتلا ہو جائیں گے تو کچھ بعید نہیں کہ ان پر بھی یہی سزا واقع ہو جائے۔ اسی لیے رسول اکرم ﷺ کا ارشاد ہے

أَخَوْفَ مَا أَخَافَ عَلَيْكُمْ عَمَلُ قَوْمِ لُوطٍ. (ابن ماجہ و ترمذی)  
مجھے تم پر سب سے زیادہ خطرہ قوم لوط کے عمل کا ہے۔

اور اس پر تین دفعہ لعنت فرمائی

لَعَنَ اللَّهُ مَنْ عَمِلَ قَوْمَ لُوطٍ، لَعَنَ اللَّهُ مَنْ عَمِلَ قَوْمَ لُوطٍ، لَعَنَ اللَّهُ مَنْ عَمِلَ قَوْمَ لُوطٍ

قوم لوط کا عمل کرنے والے پر اللہ کی لعنت، قوم لوط والا عمل کرنے والے پر خدا کی لعنت، قوم لوط والا عمل کرنے والے پر اللہ کی لعنت۔



نبی پاک ﷺ نے فرمایا:

مَنْ وَجَدْتُمُوهُ يَعْمَلْ عَمَلٌ لُّوطٍ فَأَقْتُلُوا الْفَاعِلَ وَالْمَفْعُولَ بِهِ.

جس شخص کو تم قوم لوط والا عمل کرتے دیکھو تو وہ کام کرنے والے اور کرانے والے دونوں کو قتل کر ڈالو۔

## لواطت کی سزا

ابن عباس رضی اللہ عنہما کہا کرتے تھے کہ لواطت کرنے والے کو سزا دینے کے لئے بستی کی سب سے بلند عمارت پر چڑھایا جائے پھر وہاں سے اسے نیچے پھینک کر اوپر سے اس پر پتھر برسائے جائیں جیسے کہ قوم لوط کا حشر کیا گیا تھا۔

## حرمت لواطت

تمام مسلمانوں کا اس پر اجماع ہے کہ لواطت کبیرہ گناہ ہے جس کی حرمت بیان کی گئی ہے:

آتَاؤُنَ الذُّكْرَانَ مِنَ الْعَلَمِينَ ۝ وَتَذَرُونَ مَا خَلَقَ لَكُمْ رَبُّكُمْ مِنْ أَرْوَاجِكُمْ بَلْ أَنْتُمْ قَوْمٌ

عَلْدُونَ ۝ (پارہ ۱۹، سورۃ الشعراء، آیت ۱۶۵-۱۶۶)

**ترجمہ:** کیا مخلوق میں مردوں سے بدفعی کرتے ہو (اور ان سے خواہش پوری کرتے ہو)۔ اور چھوڑتے ہو وہ جو تمہارے لئے تمہارے رب نے جو روئیں بنائیں بلکہ تم لوگ حد سے بڑھنے والے ہو۔

اللہ تعالیٰ نے ان کے متعلق فرمایا:

وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ الْخَبِيثَ إِنَّهُمْ كَانُوا قَوْمٌ سَوَاءٌ فَسِقِينَ (پارہ ۱، سورۃ الانبیاء،

آیت ۷۴)

**ترجمہ:** اور اسے (لوط علیہ السلام کو) اس بستی سے نجات بخشی جو گندے کام کرتی تھی بیشک وہ بُرے لوگ بے حکم تھے۔

**فائدہ:** ان کی بستی کا نام سدوم تھا اسکے رہنے والے لوگ نہایت فحش اور انسانیت کی حد سے گرے ہوئے جرائم کا

ارتکاب کرتے تھے جن کا اللہ سبحانہ و تعالیٰ نے اپنی مقدس کتاب میں ذکر کیا ہے کہ وہ پورے جہان والوں میں سے ایک انوکھا کام کرتے تھے کہ مذکروں اور لڑکوں سے اپنی خواہش پوری کرتے، ان سے بدفعی کرتے، مجلس کے دوران بلند آواز سے ہوا خارج کرتے وغیرہ وغیرہ۔

## دس گندی خصلتیں

ابن عباس رضی اللہ عنہ سے مروی ہے کہ دس خصلتیں قوم لوط کے اعمال میں سے ہیں، بالوں کو ترتیب دینا، بٹنوں کو کھولے رکھنا، بندوق چلانا، کنکریاں پھینکنا، کبوتر بازی کرنا، ہاتھوں سے سیٹی بجانا، ایڑیاں چٹخنا (یا گوز مارنا) ٹخنوں سے نیچے کپڑا لٹکانا، قبا (شیروانی، کپڑوں پر پہنا جانے والا لباس) کے بٹن کھلے رکھنا، ہمیشہ شراب نوشی کرنا اور لڑکوں سے بد فعلی کرنا اور اس امت میں ایک اور خرابی یہ ہوگی کہ عورتیں آپس میں ایک دوسری کی شرمگاہ میں پستان داخل کریں گی۔

## عورت کی عورت سے بد فعلی

(۱) رسول اکرم ﷺ سے بھی مروی ہے کہ عورتوں کا باہم پستانوں کے ساتھ شہوت پوری کرنا زنا ہے۔ (طبرانی)

(۲) ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا چار قسم کے لوگ صبح کرتے ہیں تو اللہ کے غضب کے ساتھ اور شام کرتے ہیں تو اللہ تعالیٰ کی ناراضگی میں۔

پوچھا گیا کہ اے اللہ کے پیغمبر ﷺ! وہ کون کون سے بد نصیب ہیں؟ آپ ﷺ نے فرمایا عورتوں کی مشابہت کرنے والے مرد، مردوں کی مشابہت کرنے والی عورتیں، جانور سے بد فعلی کرنے والا اور لواطت کرنے والا۔ (طبرانی و بیہقی)

(۳) مروی ہے کہ جب کوئی مذکر کسی مذکر پر چڑھتا ہے یعنی دونوں لواطت کرتے ہیں تو رحمان عز وجل کا عرش غضب الہی کے خوف سے ہلنا شروع کر دیتا ہے اور قریب ہوتا ہے کہ آسمان زمین پر گر پڑیں تو فرشتے اسے کناروں سے تھام لیتے ہیں اور قُلْ هُوَ اللَّهُ أَحَدٌ مکمل سورت کی تلاوت کرتے ہیں یہاں تک کہ غضب الہی ٹھنڈا پڑ جاتا ہے۔

## دس لعنتی شخص

(۱) رسول اکرم ﷺ سے یہ بھی منقول ہے کہ سات شخصوں پر اللہ تعالیٰ کی لعنت ہے اور قیامت کے دن اللہ تعالیٰ ان کی طرف نظر رحمت سے نہیں دیکھے گا اور ان سے کہے گا کہ جہنم میں داخل ہونے والوں کے ساتھ تم بھی داخل ہو جاؤ۔ (ان میں سے کچھ یہ ہیں) لواطت کرنے والا اور جس سے لواطت کی گئی ہو، جانور سے بد فعلی کرنے والا، ماں سے اور ماں کی بیٹی (سوتیلی یا حقیقی بہن) سے زنا کرنے والا اور اپنے ہاتھ سے نکاح (مشت زنی) کرنے والا۔ ہاں اگر توبہ کر لیں تو بخشے جائیں گے۔

(۲) مروی ہے کہ کچھ لوگ قیامت کے دن اس حالت میں اکٹھے کئے جائیں گے کہ ان کے ہاتھ زنا کی وجہ سے حاملہ ہوں گے کیونکہ وہ اپنے ہاتھوں کے ساتھ (اپنی شہوت پوری کیا کرتے تھے اور) دنیا میں اپنی شرمگاہوں سے کھیلا کرتے تھے اور مشیت



زنی کیا کرتے تھے۔

(۳) مروی ہے کہ قوم لوط کے عملوں میں سے کچھ یہ ہیں۔ نزد (شرع کی ایک قسم) کے ساتھ کھیلنا، کبوتر اڑا کر شرطیں لگانا، کتوں کو لڑانا، مینڈھوں کر لڑانا، مرغ لڑانا، غسل خانے میں بغیر ازار کے داخل ہونا اور ناپ تول میں کمی کرنا۔ ایسے کام کرنے والوں کے لیے ہلاکت ہے۔

(۴) ایک روایت یوں بھی آئی ہے کہ جس نے کبوتر بازی کی وہ فقیری کا ذائقہ چکھنے سے پہلے نہیں مرے گا۔

(۵) ابن عباس رضی اللہ عنہ سے مروی ہے کہ لواطت کرنے والا اگر بغیر توبہ کے مر جائے تو اسے قبر میں خنزیر کی شکل میں بدل دیا جاتا ہے۔

(۶) رسول اللہ ﷺ نے فرمایا

لَا يَنْظُرُ اللَّهُ إِلَى رَجُلٍ آتَى ذَكَرًا أَوْ امْرَأَةً فِي ذُبْرَهَا. (ترمذی۔ نسائی)

اللہ تعالیٰ اس شخص کی طرف رحمت سے نہیں دیکھے گا جو کسی مرد یا عورت سے اس کی پیٹھ میں برا کام کرے۔

(۷) ابوسعید صعلو کی رحمتہ اللہ علیہ بیان کرتے ہیں کہ اس امت میں کچھ ایسے لوگ ہوں گے جن کو ”لوطی“ کہا جائے گا اور وہ تین طرح کے ہوں گے۔ کچھ تو صرف دیکھنے پر اکتفا کریں گے، کچھ ملاقات و مصافحہ بھی کریں گے اور کچھ اس خبیث عمل میں داخل بھی ہوں گے۔

کسی عورت کی طرف شہوت کی نگاہ سے دیکھنا بھی زنا ہے۔ کیونکہ رسول اللہ ﷺ نے فرمایا:

زَنَا الْعَيْنِ النَّظَرُ وَزَنَا اللِّسَانِ النُّطْقُ وَزَنَا الْيَدِ الْبَطْشُ وَزَنَا الرَّجُلِ الْخُطْيُ وَزَنَا الْأُذُنُ الْإِسْتِمَاعُ وَالنَّفْسُ تَمْنَى وَتَشْتَهِي وَالْفَرْجُ يُصَدِّقُ ذَلِكَ وَيُكَذِّبُهُ. (بخاری و مسلم و نسائی)

آنکھ کا زنا دیکھنے سے ہے، زبان کا زنا بولنے سے ہے، ہاتھ کا زنا پکڑنے سے ہے، پاؤں کا زنا چلنے سے ہے، کان کا زنا سننے سے ہے، دل تمنا اور خواہش کرتا ہے اور شرمگاہ اس کی تصدیق یا تکذیب کرتی ہے۔

## بے ریش نوجوان فتنے کا سبب

علماء کا ملین اور صالحین اور نیک لوگ ان لڑکوں سے بچا کرتے تھے جن کے چہروں پر داڑھی نہ ہوتی تھی ان کو دیکھنے ان کے ساتھ خلط ملط ہونے اور ان کے ساتھ اٹھنے بیٹھنے سے اعراض کیا کرتے تھے۔

(۱) حسن بن ذکوان بصری رحمۃ اللہ علیہ کہا کرتے تھے کہ مالدار لوگوں کے بچوں کے ساتھ نہ بیٹھا کرو کیونکہ ان کی شکلیں

کنواری لڑکیوں کی مانند ہوتی ہیں اور وہ عورتوں سے بڑھ کر فتنے میں مبتلا کرتے ہیں۔

(۲) تابعین رحمۃ اللہ علیہم میں سے بعض کا قول ہے کہ مجھے ایک عبادت گزار نو جوان پر کسی چیر پھاڑ کرنے والے درندے کا خطرہ نہیں جتنا اس پر بے ریش (داڑھی سے خالی) لڑکے کا خطرہ ہے جو اس کے پاس اٹھتا بیٹھا ہے۔

ایک قول یہ بھی ہے کہ بے ریش اور داڑھی سے خالی نابالغ لڑکے کے ساتھ کوئی شخص ایک جگہ میں رات نہ گزارے

**فائدہ:** بعض علمائے کرام رحمۃ اللہ علیہم نے بے ریش لڑکے کے ساتھ کسی گھر میں یا دکان میں یا کسی غسل خانے میں خلوت اور تنہائی اختیار کرنا حرام قرار دیا ہے اور اس فتوے کو رسول اللہ ﷺ کی اس حدیث پر قیاس کیا ہے۔

مَا خَلَا رَجُلٌ بِامْرَأَةٍ إِلَّا كَانَ الشَّيْطَانُ ثَالِثَهُمَا. (ترمذی)

جو شخص بھی کسی عورت کے ساتھ تنہا اور علیحدہ ہو تو ان کے ساتھ تیسرا شخص شیطان ہوتا ہے۔

### انتباہ:

بے ریش لڑکوں میں بے شمار ایسے ہوتے ہیں جو عورتوں کے حسن سے بہت زیادہ فوجیت رکھتے ہیں۔ لہذا ایسے لڑکوں کا فتنہ عورتوں کے فتنے سے زیادہ سخت ہوتا ہے۔ اس کے بارے میں ممکنہ شر اور برائی کا عورتوں کے شر سے کہیں بڑھ کر امکان ہوتا ہے اور اس کے معاملے کو آسان خیال کیا جاتا ہے اور اس کے بارے میں شک اور شر میں تساہل اور نرمی کا پہلو اختیار کیا جاتا ہے جو کہ عورتوں کے متعلق نہیں ہوتا۔ لہذا ایسے لڑکوں کے ساتھ تنہائی اختیار کرنا زیادہ حرام اور ممنوع ہے۔

**فائدہ:** سلف صالحین کے ایسے لڑکوں سے نفرت دلانے میں اور ان کی طرف دیکھنے سے ڈرانے میں بے شمار اقوال ہیں اور وہ ان کا نام ”بدبودار“ رکھتے ہیں کیونکہ ان سے شرعی لحاظ سے کراہت محسوس کی جاتی ہے اور ہمارے اس مذکورہ بیان کا تعلق تمام لوگوں سے ہے خواہ وہ نیک سمجھے جاتے ہیں یا نہ، کسی کو بھی ایسے لڑکوں کی طرف نہیں دیکھنا چاہیے۔

### حکایت:

سفیان ثوری رحمۃ اللہ علیہ ایک دفعہ حمام میں نہانے کے لئے داخل ہوئے تو ان کے بعد ایک خوبصورت چہرے والا بچہ بھی وہاں داخل ہوا۔ وہ فوراً پکار اٹھے کہ اسے باہر نکال دو، اسے مجھ سے دور کر دو کیونکہ مجھے ہر عورت کے ساتھ ایک شیطان نظر آتا ہے اور خوبصورت بچے کے ساتھ دس سے بھی زیادہ شیطان نظر آتے ہیں۔

### حکایت

ایک دفعہ ایک شخص امام احمد رحمۃ اللہ علیہ کے پاس آیا اور اس کے ساتھ خوبصورت بچہ بھی تھا۔ امام صاحب نے



دریافت کیا کہ تیرا اس سے کیا رشتہ ہے؟ وہ کہنے لگا کہ یہ میرا بھانجا ہے۔ تو امام صاحب نے فرمایا کہ آئندہ کبھی اسے لے کر ہمارے پاس نہ آنا اور اسے لے کر کسی راستے میں نہ چلنا کیونکہ جو شخص تجھے اور اسے نہیں پہچانتا وہ کہیں تیرے متعلق برا گمان نہ کر بیٹھے۔

**فائدہ:** مروی ہے کہ جب عبدالقیس قبیلے کا وفد رسول اللہ ﷺ کے پاس آیا تھا تو ان میں ایک خوبصورت بے ریش لڑکا بھی تھا تو رسول اللہ ﷺ نے اسے اپنے پیچھے بٹھایا اور فرمایا کہ داؤد علیہ السلام کا قتلہ دیکھنے ہی سے پیدا ہوا تھا۔

**اشعار:**

كُلُّ الْحَوَادِثِ مَبْدَاهَا مِنَ النَّظَرِ  
وَمُعْظَمُ النَّارِ مِنْ مُسْتَصْفَرِ الشَّرِّ

**ترجمہ:** ہر پیش آنے والے نقصان اور حادثے کی ابتدا نظر اور دیکھنے سے ہوتی ہے اور آگ میں جانے کا زیادہ باعث وہ برائیاں ہیں جن کو چھوٹا اور حقیر سمجھا جاتا ہے۔

وَالْمَرْءُ مَا دَامَ ذَا عَيْنٍ يَقْلِبُهَا  
فِي أَعْيُنِ الْغَيْرِ مَوْفُوقَ عَلَى الْخَطَرِ

**ترجمہ:** اور آدمی جب تک اپنی نظر کو غیروں پر ڈالتا رہے، وہ خطرے پر کھڑا رہتا ہے۔

كَمْ نَظْرَةٍ فَعَلَتْ فِي قَلْبِ صَاحِبِهَا  
فَعَلَ السَّهَامُ بِلَا قَوْسٍ وَلَا وَتَرٍ

**ترجمہ:** کتنی ہی نظروں نے دیکھنے والوں کے دلوں میں تیروں جیسا اثر کیا حالانکہ نہ کوئی کمان موجود تھی اور نہ کوئی تندی۔

يَسُرُّ نَظْرَهُ مَا ضَرَّ خَا طِرُهُ  
لَا مَرْحَبًا بِسُرُورٍ عَادَ بِالضَّرِّ

**ترجمہ:** خطرے اور نقصان والی چیزیں اپنے دیکھنے والوں کو خوش کر دیتی ہیں ایسی خوشی کا کیا کرنا جو نقصان کا باعث بنے۔

کسی نے کیا خوب کہا ہے کہ نظر زنا کی ”ڈاک“ ہے۔

## لواطت کی سزا

جو شخص اپنی مرضی سے لواطت کا ارتکاب کرے اس پر کسی کا دباؤ بھی نہ ہو تو اس کی سزا کیا ہونی چاہیے۔

(۱) حضرت خالد بن ولید رضی اللہ عنہ بیان کرتے ہیں کہ انہوں نے ابو بکر صدیق رضی اللہ عنہ کی طرف خط بھیجا اور اس میں لکھا کہ میں نے ایک علاقے میں ایک شخص کو دیکھا جو لواطت کر رہا تھا اس کے متعلق کیا حکم ہے؟ حضرت ابو بکر صدیق رضی اللہ عنہ نے صحابہ کرام رضی اللہ عنہم سے اس بارے میں مشورہ طلب کیا۔ حضرت علی رضی اللہ عنہ کہنے لگے کہ یہ ایسا گناہ ہے جسے سوائے قوم لوط کے اور کسی نے نہیں کیا اور اللہ تعالیٰ نے ہمارے لئے ان کی سزا بیان کر دی ہے کہ آگ کے عذاب میں مبتلا کر دیا گیا۔ لہذا میری رائے یہ ہے کہ اسے آگ سے جلادیا جائے۔ چنانچہ حضرت ابو بکر رضی اللہ عنہ نے خط کے جواب میں لکھا کہ اسے آگ سے جلادیا جائے۔ حضرت خالد بن ولید رضی اللہ عنہ نے اسے جلادیا۔

(رواہ البیہقی بسند جید)

(۲) حضرت علی رضی اللہ عنہ بیان کرتے ہیں کہ جو شخص راضی خوشی کسی کو ایسا موقع دے اور لواطت کرائے تو اللہ تعالیٰ اس پر عورتوں کی شہوت مسلط کر دیتا ہے اور اسے قبر میں قیامت تک شیطان مردود بنادیتا ہے۔

(۳) امت کا اس پر اجماع ہے کہ جس شخص نے اپنے غلام سے یہ کام کیا وہ بھی لوطی اور مجرم ہے۔

بزم فیضان اویسیہ  
www.fazlanaowaisi.com

## حکایت

مروی ہے کہ عیسیٰ علیہ السلام ایک دفعہ دوران سفر ایک آگ کے پاس سے گزرے کیا دیکھتے ہیں کہ اس میں ایک شخص جل رہا ہے۔ انہوں نے فوراً پانی کے ساتھ اسے بجھانا شروع کر دیا۔ عیسیٰ علیہ السلام نے ایک عجیب منظر دیکھا کہ وہ آگ ایک بچے کی شکل اختیار کر گئی اور وہ آدمی آگ بن گیا۔ عیسیٰ علیہ السلام نے دعا کی کہ اے اللہ! ان دونوں کو اپنی اصلی حالت میں لے آتا کہ میں ان سے ان کی حقیقت پوچھوں۔ اللہ تعالیٰ نے دونوں کو زندگی عطا کر دی۔ ان میں سے ایک بچہ بن گیا اور دوسرا شخص آدمی بن گیا۔ عیسیٰ علیہ السلام نے پوچھا کہ تم دونوں کی کیا صورت حال ہے؟ وہ آدمی کہنے لگا اے روح اللہ! مجھے اس بچے سے بہت محبت تھی۔ پھر میری شہوت نے مجھے اس کے ساتھ برائی پر آمادہ کیا اور میں اس میں مشغول ہو گیا۔ پھر جب مجھے اور اس بچے کو موت آئی تو کبھی اسے آگ بنا کر مجھے عذاب دیا جاتا ہے اور کبھی مجھے آگ بنا کر اسے عذاب دیا جاتا ہے اور قیامت تک ایسا ہوتا رہے گا۔



## مَدَنی مصطفیٰ ﷺ

رسول اللہ ﷺ نے صدیوں پہلے خبر دی کہ جو شخص اپنی بیوی کے ساتھ یہ معاملہ کرتا ہے اور اس کی پیٹھ میں اپنی خواہش پوری کرتا ہے تو وہ بھی لوطی ہے جس سے اللہ تعالیٰ نے منع فرمایا اور اسے حرام قرار دیا۔

## قرآن مجید

**نِسَاؤُكُمْ حَرْثٌ لَّكُمْ فَاَنْتُمْ حَرْثُكُمْ اَنْتُمْ شِئْتُمْ** (پارہ ۲، سورۃ البقرہ، آیت ۲۲۳)

**ترجمہ:** تمہاری عورتیں تمہارے لئے کھیتیاں ہیں تو آؤ اپنی کھیتی میں جس طرح چاہو۔

یعنی تم نے اپنی کھیتی کو استعمال کرنا ہے اور وہ کھیتی صرف اس کی اگلی شرمگاہ ہے جہاں سے پیداوار ہوتی ہے یعنی پیدائش ہوتی ہے۔ خواہ تم سامنے کی جانب سے اس کھیتی میں آؤ یا پچھلی جانب سے الٹا کر ایسا کرو۔ اس آیت کا شان نزول یہ ہے کہ یہودی دور نبوی ﷺ میں یہ کہا کرتے تھے کہ جو شخص عورت کے پیچھے آ کر اس کی اگلی شرمگاہ میں آتا ہے اس کی اولاد بھیگی اور ٹیڑھی آنکھوں والی ہوتی ہے تو صحابہ کرام نے اس کے متعلق سوال کیا۔ اللہ تعالیٰ نے یہودیوں کو جھٹلانے کے لیے یہ آیت نازل فرمادی کہ تم جیسے چاہو اپنی کھیتی کو استعمال کر سکتے ہو خواہ اسے سیدھا الٹاؤ یا الٹا الٹاؤ۔ وہ مانے یا نہ مانے اور تم نے آنا ایک ہی سوراخ میں ہے۔ (مسلم)

بزم فضیلت اویسیہ  
www.faizahmedowaisi.com

## احادیث مبارکہ

(۱) روایت میں ہے کہ عورت کی پیٹھ میں اور ایام حیض میں جماع کرنے سے بچو۔ اللہ تعالیٰ نے کھیتی کا لفظ استعمال کیا ہے اور کھیتی کی جگہ عورت کی اگلی شرمگاہ ہوتی ہے کیونکہ اسی میں بچے کے لئے بیج بویا جاتا ہے اور بچے کی پیدائش ہوتی ہے۔ جب کہ پچھلی شرمگاہ یعنی پیٹھ تو فضلے اور گندگی کی جگہ ہے جہاں ہر چیز ضائع ہوگی۔

(۲) حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

**مَلْعُونٌ مَنْ اَتَى حَائِضًا وَاَمْرًا فِي دُبُرِهَا.**

وہ شخص ملعون ہے جو حالت حیض میں یا عورت کی پیٹھ میں جماع کے لئے آئے۔

(۳) امام ترمذی نے حضرت ابو ہریرہ رضی اللہ عنہ سے روایت کیا ہے کہ جو شخص حالت حیض میں آئے یا عورت کی پیٹھ میں آئے یا کسی کا ہن کے پاس آئے تو اس نے محمد ﷺ پر نازل کردہ شریعت کا انکار کیا۔ (احمد۔ ترمذی۔ ابوداؤد۔ ابن ماجہ)

**فائدہ :** جو شخص ایسے کام کرے گا وہ ملعون بھی ہوگا اور اس سخت وعید میں بھی داخل ہوگا۔

کاہن اس شخص کو کہتے ہیں جو چرائی ہوئی چیزوں کی معرفت کا دعویٰ کرے اور غیبی امور کے متعلق بات چیت کرے اور اس کے حکم میں نجومی بھی شامل ہے تو جو شخص ایسے کاہنوں کے پاس آکر ان سے سوالات کرتا ہے اور ان کی بتائی ہوئی باتوں کی تصدیق کرتا ہے وہ ملعون ہے اور اس سخت وعید میں شامل ہے۔ بہت سے جاہل ان امور کا ارتکاب کرتے ہیں اور یہ ان کی کم علمی اور علم کی طرف سے توجہ ہٹالینے کا نتیجہ ہے۔

اسی لئے حضرت ابودرداء رضی اللہ عنہ کہا کرتے تھے عالم بن جا، یا علم سیکھنے والا بن جا، یا علم پوچھنے والا بن جا یا علم سے محبت کرنے والا بن جا اور ان چاروں قسموں کے علاوہ پانچواں نہ بن۔ ورنہ ہلاک ہو جائے گا۔ پانچواں شخص وہ ہوگا جو علم نہ رکھتا ہو اور نہ علم سیکھتا ہو اور نہ علم کو سنتا ہو اور نہ ایسا کرنے والوں سے محبت رکھتا ہو۔

## انتباہ

اسلامی علوم سے دلچسپی نہیں رہی اور نہ ہی اکثر لوگ اس کے حصول کی کوشش کرتے ہیں ورنہ اسلامی علوم پڑھ کر عمل کرنے میں ہر روحانی بیماری کا علاج اور اس کا ہر نسخہ تیر بہدف ہے۔

## بد نگاہی سے بچنے والے کا اجر و ثواب

جس طرح بد نگاہی کے ارتکاب پر سخت وعیدیں ہیں۔ یونہی اس سے بچنے والے کا اجر و ثواب بھی بڑا ہے اور جس نے اپنے آپ کو بد نگاہی سے بچا لیا اس کے لئے بڑے بڑے انعامات ہیں۔

(1) قال ﷺ النظرۃ سهم مسموم من سهام ابلیس فمن غض بصرہ عن محاسن امرأۃ اللہ تعالیٰ اور ث اللہ قلبہ حلاوۃ الی یوم القیامۃ۔ (تفسیر ابن کثیر: ص ۲۶۵ ج ۳)

**ترجمہ:** رسول اللہ ﷺ نے فرمایا کہ بد نگاہی ابلیس کے زہریلے تیروں سے ایک تیر ہے جو نامحرم عورت کے محاسن سے آنکھیں بند کر لیتا ہے اسے اللہ عز و جل قیامت تک اس کے دل میں عجیب و غریب لذت پیدا فرما دے گا۔

(2) عن ابی امامۃ عن النبی ﷺ قال ما من مسلم ینظر الی محاسن امرأۃ اول مرۃ ثم یغض بصرہ الا حدث اللہ لہ عبادۃ یجد حلاوتھا۔ (تفسیر مظہری سورۃ نور)

**ترجمہ:** فرمایا رسول اللہ ﷺ نے جس مسلمان نے کسی عورت کے محاسن کو اچانک دیکھا اس نے نظر نیچی کر لی تو اللہ تعالیٰ اس کے لئے ایسی عبادت کی توفیق عطا کرے گا جس عبادت کی لذت محسوس کرے گا۔



(۳) سیدنا عبداللہ بن مسعود صحابی رضی اللہ عنہ سے مروی ہے:

قال رسول اللہ ﷺ ان النظر سهم من سهام ابليس مسموم من توکھا مخافتی ابدلته  
ایمانا یجد حلاوتھا فی قلبه. (تفسیر ابن کثیر: ص ۲۶۵ سورہ نور)

**ترجمہ:** رسول اکرم ﷺ نے فرمایا بدنگاہی شیطان (ابلیس) کا زہر آلود تیر ہے اور جس نے اللہ تعالیٰ کے خوف سے  
بری نظر کو روک لیا اللہ تعالیٰ اس کو ایمان میں بدل دے گا جس کی چاشنی اپنے دل میں محسوس کرے گا۔

(۴) سیدنا ابو ہریرہ رضی اللہ عنہ نے فرمایا

قال رسول اللہ ﷺ کل عین باکیۃ یوم القیامۃ الا عینا غضت من محارم اللہ وعینا سہرت فی  
سبیل اللہ وعینا ینخرج منها مثل راس الذباب من خشیۃ اللہ عزوجل. (تفسیر ابن کثیر: ص ۲۶۶ ج ۳)  
فرمایا رسول اللہ ﷺ نے قیامت کے دن ہر آنکھ روتی ہوگی مگر وہ آنکھ نہ روئے گی جو اللہ تعالیٰ کی حرام کی ہوئی چیزوں کو  
دیکھنے سے محفوظ رہی اور وہ آنکھ جو اللہ تعالیٰ کی راہ میں بیدار رہی اور وہ آنکھ جس سے خوفِ الہی کی وجہ سے مکھی جتنا  
آنسو نکلا۔

(۵) سیدنا ابوامامہ صحابی رضی اللہ عنہ نے فرمایا

سمعت رسول اللہ ﷺ یقول اکفلو الی سبتا اکفل لکم بالجنة اذا حدث احدکم فلا یکذب واذا  
اتمنن فلا تخن واذا وعد فلا یخلف وغضو ابصارکم وکفو ایدیکم واحفظوا فروجکم۔  
(تفسیر ابن کثیر: ص ۲۶۵ ج ۳)

**ترجمہ:** فرمایا رسول اکرم نبی محترم ﷺ نے اے میری امت تم میرے لئے چھ چیزوں کی ضمانت دو تو میں تمہارے  
لئے جنت کی ضمانت دیتا ہوں۔

(۱) جب تم میں سے کوئی بات کرے تو جھوٹ نہ بولے۔

(۲) جب تم میں سے کسی کے پاس امانت رکھی جائے تو خیانت نہ کرے۔

(۳) جب تم میں سے کوئی وعدہ کرے تو وعدہ خلافی نہ کرے۔

(۴) تم اپنی نظروں کو نیچی رکھو (محارم کی طرف مت دیکھو)

(۵) اپنے ہاتھوں کو روکو۔

(۶) اپنی شرمگاہوں کی حفاظت کرو۔

**تبصرہ اویسی غفرلہ:** یہاں تک فقیر نے بدنگاہی کی بیماری کی خرابیاں اور اس سے بچنے کے فوائد عرض کئے اب ان بیماروں کا حال پیش کرنا چاہتا ہوں جو اس مرض میں مبتلا ہو کر تباہ و برباد ہوئے۔

### شیخ اندلسی اور بدنگاہی

سن جبری کی دوسری صدی ختم پر ہے، آفتاب نبوت غروب ہوئے ابھی بہت زیادہ مدت نہیں گزری لوگوں میں امانت و دیانت اور تدبیر و تقویٰ کا عنصر غالب ہے، اسلام کے ہونہار فرزند جن کے ہاتھ پر اس کو فروغ ہونے والا ہے کچھ کامیاب ہیں اور کچھ ابھی تربیت پا رہے ہیں، ائمہ دین کا زمانہ ہے، ہر شہر علمائے دین و صلحاء متقین سے آباد نظر آتا ہے۔

مدینۃ الاسلام (بغداد) جو اس وقت مسلمانوں کا دارالسلطنت ہے، اپنی ظاہری اور باطنی آرائشوں سے آراستہ اور گلزار بنا ہوا ہے، ایک طرف اگر اس کی دلفریب عمارتیں اور ان میں گذر نیوالی نہریں دل لبھانیوالی ہیں تو دوسری طرف مشائخ اور صلحاء کی مجلسیں درس و تدریس کے حلقے ذکر و تلاوت کی دلکش آوازیں خدا تعالیٰ کے نیک بندوں کی دلجمعی کا سامان ہے۔ فقہاء و محدثین اور عباد و زہاد کا ایک عجیب و غریب مجمع ہے، اس مبارک مجمع میں ایک بزرگ ابو عبد اللہ اندلسی کے نام مشہور ہیں۔ جو اکثر اہل عراق کے پیرو مرشد اور استاد محدث ہیں، آپ کے مریدین کی تعداد کئی ہزار تک پہنچ چکی ہے جن کا ایک عبرت ناک واقعہ ہمیں اس وقت ہدیہ قارئین کرنا ہے۔

**شیخ کا تعارف:** وہ زاہد و عابد اور عارف باللہ ہونے کے حدیث و تفسیر میں بھی ایک جلیل القدر امام ہیں۔ بیان کیا جاتا ہے کہ آپ کو تیس ہزار حدیثیں حفظ تھیں اور قرآن شریف کو تمام روایات قرأت کے ساتھ پڑھتے تھے۔ ایک مرتبہ آپ نے سفر کا ارادہ کیا۔ تلامذہ اور مریدین کی جماعت میں سے بھی بہت سے آدمی آپ کے ساتھ روانہ ہوئے، جن میں حضرت جنید بغدادی اور حضرت شبلی رضی اللہ عنہما بھی ہیں۔ حضرت شبلی قدس سرہ کا بیان ہے کہ ہمارا قافلہ خدا تعالیٰ کے فضل و کرم سے نہایت امن و امان اور آرام و اطمینان کے ساتھ منزل بمنزل مقصود کی طرف بڑھ رہا تھا کہ ہمارے گذر عیسائیوں کی ایک بستی پر ہوا۔ نماز کا وقت ہو چکا تھا لیکن پانی موجود نہ ہونے کی وجہ سے اب تک ادا نہ کر سکے تھے، بستی میں پہنچ کر پانی کی تلاش ہوئی، ہم نے بستی کا چکر لگایا اور ہم چند مندروں اور گر جا گھروں پر پہنچے۔ جن میں آفتاب پرستوں اور صلیب پرست نصرانیوں کے رہبانوں اور پادریوں کا مجمع تھا جن میں ہر شخص۔

ہر کس بخیال خویش خبطے وارد



کا نمونہ بنا ہوا تھا کوئی آفتاب کو پوجتا اور کوئی آگ کو ڈنڈوت کرتا تھا اور کوئی صلیب کو اپنا قبلہ حاجات بنائے ہوئے تھا۔ ہم یہ دیکھ کر متعجب ہوئے اور ان لوگوں کی کم عقلی اور گمراہی پر حیرت کرتے ہوئے آگے بڑھے۔ آخر گھومتے ہوئے بستی کے کنارے پر ہم ایک کنویں پر پہنچے جس پر چند نوجوان لڑکیاں پانی پلا رہی تھیں۔ اتفاق سے شیخ مرشد ابو عبد اللہ اندلسی کی نظر ان میں سے ایک لڑکی پر پڑی جو اپنے خداداد حسن و جمال میں ہجولیوں سے ممتاز ہونے کے ساتھ زیور اور لباس سے آراستہ تھی۔ شیخ کی اس سے چار آنکھیں ہوتے ہی حالت دگرگوں ہونے لگی۔ چہرہ بدلنے لگا، اسی انتشار طبع کی حالت میں شیخ اس کی ہجولیوں سے مخاطب ہو کر کہنے لگے۔ یہ کس کی لڑکی ہے۔

**لڑکیاں:** یہ اس بستی کے سردار کی لڑکی ہے۔

**شیخ:** پھر اس کے باپ نے اس کو اتنا ذلیل کیوں بنا رکھا ہے کہ کنویں سے خود ہی پانی بھرتی ہے کیا وہ اس کے لئے کوئی ممانو کر نہیں رکھ سکتا جو اس کی خدمت کرے۔

**لڑکیاں:** کیوں نہیں مگر اس کا باپ ایک نہایت عقل اور فہیم آدمی ہے اس کا مقصود یہ ہے کہ لڑکی اپنے باپ کے مال متاع حشم و خدم پر غرہ ہو کر کہیں اپنے فطری اخلاق (یعنی سردار کا لڑکی کو باہر نکالنا اور کنویں پر بھیجنا اگرچہ بے شہ نہ مومن و ناروا تھا مگر ساتھ ہی اس کا لڑکی کے اخلاق اور خاوند کی اطاعت کا خیال ضرور قابلِ داد ہے، ہمیں چاہیے کہ اس سے عبرت حاصل کریں اور میکہ کی بود و باش میں لڑکیوں کے اخلاق خراب نہ کر دیں ان کو سسرال کے آداب اور خاوند کی اطاعت کا سبق دیں۔ اوسنی غفرلہ) خراب نہ کر بیٹھے اور نکاح کے بعد شوہر کے یہاں جا کر اس کے حضور میں کوئی قصور نہ کرے۔

حضرت شبلی رحمۃ اللہ علیہ فرماتے ہیں کہ شیخ اس کے بعد سر جھکا کر بیٹھ گئے اور تین دن کامل اس طرح گزرے نہ کچھ کھاتے ہیں نہ پیتے اور نہ کسی سے کلام کرتے ہیں۔ البتہ جب نماز کا وقت آتا ہے تو نماز ادا کر لیتے ہیں اور تلامذہ کی کثیر التعداد جماعت اُن کے ساتھ ہے۔ لیکن سخت پریشانی میں ہیں کوئی تدبیر نظر نہیں آتی۔

حضرت شبلی رحمۃ اللہ علیہ فرماتے ہیں کہ تیسرے دن میں نے یہ حالت دیکھ کر پیش قدمی کی اور عرض کیا کہ شیخ! آپ کے مریدین آپ کے اس مستمر سکوت سے متعجب اور پریشان ہیں، کچھ فرمائیے تو کیا حال ہے؟

**شیخ:** (قوم کی طرف متوجہ ہو کر) میرے عزیزو! میں اپنی حالت تم سے کب تک چھپاؤں جب سے میں نے اُس لڑکی کو دیکھا ہے اس کی محبت مجھ پر اتنی غالب ہو چکی ہے کہ میرے تمام اعضاء و جوارح کام نہیں کرتے اب یہ کسی طرح ممکن نہیں کہ میں اس سرزمین کو چھوڑ دوں۔

برخیزم ز سر کوئے تو تا جاں دارم  
در رسد کار بجای از سر جاں برخیزم

**شبلی:** اے شیخ اس علم و فضل اور حدیث و تفسیر کے ہوتے ہوئے آج تمہارا کیا حال ہے؟

**شیخ:** میرے بھائیو! میں اپنے اختیار میں نہیں میرے مولانا جس طرح چاہا مجھ میں تصرف کیا اور اس قدر تقرب کے بعد جب چاہا کہ مجھے اپنے دروازہ سے دور پھینک دے تو پھر اس کی قضا کو کون ٹالنے والا تھا۔ اے عزیزو! خدائے بے نیاز کے قہر سے ڈرو، اپنے علم پر مغرور نہ ہو، اس کے بعد آسمان کی طرف نظر اٹھا کر کہا اے میرے مولا! میرا گمان تیرے بارے میں ایسا نہ تھا کہ تو مجھ کو ذلیل و خوار کر کے اپنے دروازہ سے نکال دے گا یہ کہہ کر خدا تعالیٰ سے استغاثہ کرنا اور رونا شروع کر دیا اور آواز دی کہ اے شبلی اپنے غیر کو دیکھ کر عبرت حاصل کر۔ حدیث میں ہے

السعيد من وعظ بغيره

نیک بخت وہ ہے جو دوسروں کو دیکھ کر نصیحت حاصل کرے

**شبلی:** (رونے کی وجہ سے کلفت کرتی ہوئی آواز سے نہایت دردناک لہجہ میں) اے ہمارے پروردگار ہم تجھ سے مدد طلب کرتے ہیں اور تجھ ہی سے استغاثہ کرتے ہیں ہر کام میں ہم کو تیرا ہی بھروسہ ہے ہم سے یہ مصیبت دفع کر دے کہ تیرے سوا کوئی دفع کرنے والا نہیں۔

خزیراُن کا رونا اور اُن کی دردناک آواز سنتے ہی سب کے سب وہیں جمع ہو گئے اور زمین پر مُرغ بکل کی طرح لوٹنا اور چلنا شروع کیا اور اس زور سے چیخے کہ ان کی آواز سے جنگل اور پہاڑ گونج اٹھے، یہ میدان میدانِ حشر کا نمونہ بن گیا۔ ادھر شیخ حسرت کے عالم میں زار زار رورہے تھے۔

**حضرت شبلی:** شیخ! آپ حافظ قرآن تھے اور قرآن کو ساتوں قرأت سے پڑھا کرتے تھے اب بھی اس کی کوئی آیت یاد ہے؟

**شیخ:** اے عزیز مجھے تمام قرآن میں دو آیتوں کے سوا کچھ یاد نہیں رہا۔

**حضرت شبلی:** وہ دو آیتیں کون سی ہیں؟

**شیخ:** ایک تو یہ ہے:



وَمَنْ يُهِنِ اللَّهُ فَمَا لَهُ مِنْ مُكْرِمٍ إِنَّ اللَّهَ يَفْعَلُ مَا يَشَاءُ (پارہ ۷، سورۃ الحج، آیت ۱۸)

**ترجمہ:** اور جسے اللہ ذلیل کرے اسے کوئی عزت دینے والا نہیں بیشک اللہ جو چاہے کرے۔

اور دوسری یہ ہے:

وَمَنْ يُتَبَدَّلِ الْكُفْرَ بِالْإِيمَانِ فَقَدْ ضَلَّ سَوَاءَ السَّبِيلِ (پارہ ۱، سورۃ البقرۃ، آیت ۱۰۸)

**ترجمہ:** اور جو ایمان کے بدلے کفر لے وہ ٹھیک راستہ بہک گیا۔

**شبلی:** آپ کو تیس ہزار احادیث مع اسناد کے حفظ تھیں۔ اب کتنی یاد رہ گئی ہیں۔ شبلی نے دریافت کیا۔

**شیخ:** مجھے اس وقت صرف ایک ہی حدیث یاد رہ گئی ہے اور وہ یہ ہے:

مَنْ بَدَّلَ دِينَهُ فَاقْتُلُوهُ .

**ترجمہ:** جو اپنے دین کو بدل ڈالے اس کو قتل کرو۔

شیخ نے جواب دیا۔

حضرت شبلی رحمۃ اللہ علیہ نے شیخ کی حالت زار دیکھ کر بہت حسرت و رنج انہیں وہیں چھوڑ کر مراجعت فرمائے بغداد ہو گئے۔ راستے میں ایک نہر آئی۔ حضرت شبلی رحمۃ اللہ علیہ نے دیکھا کہ سامنے نہر میں سے ان کے شیخ نہا کر نکل رہے ہیں اور اونچی آواز سے پڑھ رہے ہیں۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ .

اس کے بعد شیخ نے نماز پڑھی۔ جب فارغ ہوئے تو حضرت شبلی رحمۃ اللہ علیہ نے قریب ہو کر پوچھا کہ اس مصیبت سے کیسے نجات ملی ہے؟ آپ نے فرمایا عزیزو! جب تم چلے آئے تھے تو تمہارے بعد میں نے رورو کر بڑی عاجزی سے اپنے مولا کو کہا کہ اس عذاب سے مجھے چھڑالے۔ میری خطاؤں کو معاف کر اور گناہوں کو بخش دے۔ اے سچے سمیع دعا سن اور قبول کر۔ خدا کی ذات پر قربان جاؤں کہ اس نے میری دعا کو قبول کر لیا۔ میرے دل کو سکون اور چین آ گیا میں نے طبیعت پر قابو پا لیا۔ میرے حواس درست ہو گئے۔ عقل و شعور لوٹ آئے اور میں نے جان لیا کہ میں ابو عبد اللہ اندلسی رحمۃ اللہ علیہ ہوں۔ شیخ نے بتایا اس ابتلاء و آزمائش کا کوئی سبب ہوگا!

شبلی رحمۃ اللہ علیہ نے پوچھا۔

دوستو! جب ہم اس بستی پر پہنچے تھے تو وہاں ہم نے کئی آتش پرست، صلیب پرست دیکھے تھے ان گمراہوں،

کافروں اور مشرکوں کو دیکھ کر میں نے ان کو تبلیغ نہیں کی اور دل میں کہا کہ.....

یہ لوگ کس قدر احمق، جاہل، بے دین اور شعور سے بیگانے ہیں کہ غیر اللہ کی عبادت کرتے ہیں ہم مؤمن، موحد، متبع سنت ہیں۔

مجھے اپنے علم و فضل اور زہد و تقویٰ پر غرور سا آیا۔ اور دل میں بڑائی اور تکبر کا خیال بھی گزرا۔ میرے دل میں ایک آواز آئی کہ تیری توحید اور تیرا ایمان تیری ذاتی پیدا کردہ چیز نہیں ہے یہ کوئی تیرا شخصی کمال نہیں ہے۔ بلکہ سب کچھ ہماری ہی توفیق سے ملا ہے ہماری ہی دین اور عطا ہے اگر تم چاہو تو ہم جلد ہی تمہیں بتا دیں۔

عین اس وقت جب کہ مجھ پر یہ کیفیت طاری تھی مجھے محسوس ہوا کہ میرے دل سے کوئی جانور نکل کر اڑ گیا جو دراصل میرا ارادہ تھا۔ شیخ نے فرمایا۔

پھر حضرت شبلی رحمۃ اللہ علیہ اور شیخ اور ان کے ساتھی بغداد آ گئے۔ سب لوگوں نے خوشیاں منائیں۔ مدرسے اور درس گاہیں پھر سے آباد ہو گئیں۔ اور حضرت شیخ اندلسی رحمۃ اللہ علیہ بدستور وعظ و تذکیر اور تعلیم و تدریس اور قرآن و حدیث کی خدمت میں مصروف ہو گئے۔

وَاللّٰهُ يَهْدِيْ مَنْ يَّشَاءُ اِلٰى صِرَاطٍ مُسْتَقِيْمٍ

بے شک ایمان کا آگاہی نازک ہے اس کی نگہبانی اللہ ہی کرے

عشق پر زور نہیں ہے یہ وہ آتش ہے

کہ لگائے نہ لگے اور بجھائے نہ بجھے

**شیخ صنعان کی بد نگاہی**

جب حضور شیخ عبدالقادر جیلانی رحمۃ اللہ علیہ نے فرمایا

قَدِّمِيْ هٰذِهِ عَلٰى رَقَبَةِ كُلِّ وَلِيٍّ اِلٰهِ .

میرا یہ قدم تمام ولیوں کی گردن پر ہے۔

تو اللہ تعالیٰ کے حکم سے اولیاء حاضرین و غائبین نے آپ کی تعظیم کی وجہ سے گردنیں جھکا دیں اور آپ کے کمال کو تسلیم کر لیا۔ مگر اصفہان میں شیخ صنعان نے انکار کر دیا۔ جب اس کی نافرمانی کا کشف غوث اعظم رضی اللہ عنہ کو ہوا تو آپ نے فرمایا کہ اُس چرواہے کی گردن پر خنزیر کا قدم ہوگا۔ کچھ مدت کے بعد شیخ محمد فرید الدین عطار رحمۃ اللہ علیہ کے



ساتھ کفار کے شہروں میں سے ایک شہر کے پاس سے ان کا گزر ہوا۔ تو صنعان کی نظر ایک حسین و جمیل لڑکی پر پڑی۔ جو اپنے محل پر کھڑی چاروں طرف دیکھ رہی تھی۔ شیخ پہلی نظر کے ساتھ ہی اُسے دیکھ کر بے ہوش ہو گیا اور عقل جاتی رہی۔ بس پھر کیا تھا کہ اس کے حُسن و جمال کے مشاہدے کے بعد وہاں سے آگے چلنے کی طاقت نہ رہی۔ جب اُس لڑکی نے اس کی محبت کو دیکھا تو اُس کے دل میں بھی شیخ کی محبت پیدا ہو گئی اور وہ بھی اپنی جگہ سے نہ ہلی۔ اُس لڑکی کا کھانا اور سونا منقطع ہو گیا۔ جب اس کے باپ کو لڑکی کی حالت کا علم ہوا اور سوچنے لگا کہ اس کا علاج کیسے ہوگا۔ بالآخر سوائے اس کے نکاح کے کوئی علاج سمجھ میں نہ آیا۔ شیخ صنعان کو اس لڑکی کے باپ نے خبر دی کہ ہمارے ہاں شادی کا طریقہ ہے کہ جس وقت ہم اپنی کسی لڑکی کی شادی کرتے ہیں تو اس کے بننے والے خاوند کو خزیروں کا چرواہا بناتے ہیں اور وہ ہر روز ان کے لیے خنزیر کا ایک بچہ لاتا ہے اور ہم اپنی رسم کے مطابق اُس کا گوشت کھاتے ہیں اور یہ سلسلہ نکاح کے وقت تک جاری رہتا ہے جب نکاح کا وقت آتا ہے تو اس کے ایک ہاتھ میں شراب کا پیالہ اور خنزیر کا گوشت جب کہ دوسرے ہاتھ میں لڑکی کا دامن پکڑاتے ہیں۔ شیخ صنعان یہ سُن کر بہت خوش ہوا اور اس کی خدمت کو بغیر کسی جھجک کے پورا کرنے کے لئے تیار ہو گیا اور وہ ہر روز صبح کے وقت ایک خنزیر کا بچہ اپنی گردن پر اٹھا کر اُن کے پاس لاتا۔ جب مقررہ مدت پوری ہو گئی اب نکاح کا وقت آ گیا تو انہوں نے شیخ صنعان کے ہاتھ میں خنزیر کا گوشت اور شراب کا پیالہ اور دوسرے ہاتھ میں اُس حسینہ کا دامن بڑی خوشی سے تھما دیا۔ جب شیخ نے شراب پینے اور خنزیر کا گوشت کھانے کا ارادہ کیا تو شیخ فرید الدین عطار نے بلند آواز سے پکارا یا سلطان سید عبدالقادر ہمارا شیخ گمراہ ہو رہا ہے۔ امداد، امداد یا محی الدین۔

اس وقت پیران پیر وضو کر رہے تھے اور آپ نے وضو کرتے کرتے پانی کا ایک چھینٹا مارا کہ شیخ صنعان کے جسم پر لرزہ طاری ہو گیا۔ گوشت اور شراب کا پیالہ اس کے ہاتھ سے گر پڑا اور اپنی غفلت سے بیدار ہو گیا۔ فوراً جنگل کی طرف بھاگا۔ فرید الدین رحمۃ اللہ علیہ نے پوچھا کہاں بھاگ رہے ہو۔ شیخ صنعان نے جواب دیا اس کی طرف جا رہا ہوں جس کی گستاخی کرنے کی وجہ سے مجھ پر یہ مصیبت آئی۔ اب ان سے معافی مانگنے جا رہا ہوں۔ پھر جب بغداد پہنچے اور اپنا منہ سیاہی کے ساتھ سیاہ کیا اور اپنے ہاتھوں کو باندھا اور خادموں کے ساتھ دروازے پر کھڑا ہو گیا اور ظاہر و باطن سے غوث الاعظم رضی اللہ عنہ کے سامنے عاجزی کرنے لگا۔ غوث الاعظم رضی اللہ عنہ کو اس پر ترس آ گیا اور اس کے سابقہ فعل کو معاف کرتے ہوئے اس کے ہاتھ کھولے اور اسے وضو کرنے کا حکم دیا۔ اس کے بعد سرکار غوث اعظم رضی اللہ عنہ نے بارگاہِ الہی میں شیخ صنعان کیلئے دُعا مانگی۔ تو اللہ تعالیٰ نے پیران پیر کی دُعا پر شیخ صنعان کے کئے ہوئے گناہ معاف

فرمادیے۔ (تسکین الخاطر: ص ۴۹)

## ابن سقا کی بد نگاہی

عبداللہ بن علی حجر وی تھمی رحمۃ اللہ علیہ فرماتے ہیں کہ میں تحصیل علم کے لئے بغداد آیا اور مدرسہ نظامیہ میں داخل ہو گیا۔ ابن سقاء میرا ہم جماعت اور ہم سبق تھا ہم دونوں عبادت کرتے اور اہل اللہ کی زیارت کیلئے نکل جاتے۔ بغداد میں ایک شخص کے متعلق شہرت تھی کہ وہ وقت کا غوث ہے اور جب چاہتا ہے ظاہر ہوتا ہے اور جب چاہتا ہے غائب ہو جاتا ہے چنانچہ ہم اس شخص سے ملنے کیلئے چلے گئے اور شیخ عبدالقادر جیلانی رضی اللہ عنہ بھی ہمارے ساتھ تھے۔ راستہ میں ابن سقاء نے کہا کہ آج میں اس سے ایک علمی مسئلہ پوچھوں گا جس کا وہ جواب نہیں دے سکے گا۔ میں نے کہا میں ایک مسئلہ پوچھوں گا۔ دیکھئے وہ اس کا کیا جواب دیتے ہیں۔ شیخ عبدالقادر جیلانی فوراً کہنے لگے۔ **معاذ اللہ** میں تو ان سے کوئی مسئلہ نہیں پوچھوں گا بلکہ مجلس میں بیٹھ کر فیض زیارت اور فیض صحبت ہی حاصل کروں گا۔ جب ہم تینوں وہاں پہنچے تو دیکھا کہ وہ وہاں موجود نہیں ہیں اور تھوڑی دیر کے بعد انہیں وہاں بیٹھے پایا۔ تو انہوں نے ابن سقاء کو قہر آلود نگاہوں سے دیکھا اور غصہ سے فرمایا۔

اے ابن سقاء خدا تیرا بھلا نہ کرے۔ تو مجھ سے ایسا مسئلہ پوچھتا ہے جس کا میرے پاس کوئی جواب نہیں کان کھول کر سنو وہ مسئلہ یہ ہے اور اس کا جواب یہ ہے۔ میں دیکھ رہا ہوں کہ کفر کی آگ تیرے سینے میں شعلے مار رہی ہے۔ اس کے بعد انہوں نے میری طرف متوجہ کر فرمایا۔ عبداللہ تو مجھ سے اس لئے مسئلہ دریافت کرتا ہے کہ میں کیا جواب دوں گا۔ وہ مسئلہ یوں ہے اور اس کا جواب یہ ہے مگر تو بے ادبی کی وجہ سے کانوں تک دنیا میں غرق ہو جائے گا۔ اس کے بعد سید عبدالقادر جیلانی رضی اللہ عنہ کی طرف متوجہ ہوئے اور اپنے پاس بٹھا کر نہایت احترام کیا اور فرمایا۔ عبدالقادر تم نے ادب کی وجہ سے اللہ اور اس کے رسول ﷺ کو راضی کر لیا۔ میں دیکھتا ہوں کہ ایک وقت آئے گا جب تم بغداد کے منبر پر بیٹھے وعظ کر رہے ہو گے اور اعلان کرو گے۔

**قَدِّمِيْ هَذِهِ عَلَى رَقَبَةِ كُلِّ وَلِيِّ اللّٰهِ.**

**ترجمہ:** میرا یہ قدم تمام اولیاء اللہ کی گردنوں پر ہے۔

اور میں دیکھ رہا ہوں کہ اس وقت تمام اولیاء اللہ تیری عظمت کا اعتراف کرتے ہوئے اپنی گردنیں جھکا دیں گے۔ یہ بات کہتے ہی وہ یکدم غائب ہو گئے اس کے بعد وہ نظر نہیں آئے۔ ابن سقاء علوم شرعیہ میں ایسا مستغرق ہوا کہ وقت کے



اکثر فقیہ اور علماء اس کی قابلیت کا لوہا ماننے لگے وہ علم مناظرہ میں اس قدر حاوی تھا کہ وہ اپنے مد مقابل کو ساقط کر دیتا۔ ساتھ ہی ساتھ وہ فصاحت اور وقار میں مشہور زمانہ ہو گیا۔ خلیفہ عباس نے اسے اپنے خاص مصاحبوں میں شامل کر لیا اور شہنشاہ روم کی طرف اسے سفیر بنا کر روم بھیج دیا۔ جہاں اس نے شاہی دربار میں عیسائی علماء کو ایک مناظرہ میں شکست دی۔ بادشاہ کے دل میں اس کی قدر اور بڑھ گئی۔ ایک دن وہ بادشاہ کی حسین لڑکی کو دیکھ کر دل دے بیٹھا اور بادشاہ کو نکاح کی درخواست کی۔ بادشاہ نے اسے کہا کہ اگر تم عیسائیت قبول کر لو تو مجھے کوئی عذر نہیں۔ اس نے کہا ٹھیک ہے اور وہ اسلام سے دستبردار ہو کر عیسائی بن گیا۔ اب اسے اس غوث کی بات یاد آئی اور سمجھ گیا کہ یہ سارا نتیجہ ان کی بددعا کا ہے۔

(نہمۃ الخاطر: ص ۸۰)

## حکایت

ایک عالم دین فوت ہوئے تو کسی نے خواب میں دیکھا کہ ان کا چہرہ سیاہ ہو چکا ہے۔ خواب دیکھنے والے نے وجہ پوچھی تو اس عالم دین نے بتایا ایک دن ایک لڑکا دیکھا تو میں نے اس کی طرف نظر بھر کر دیکھا اس وجہ سے میرا چہرہ آگ میں جل گیا ہے (روسیاہ ہو گیا ہے) (روح البیان)

**فائدہ:** دنیا میں گناہ کی فوراً سزا نہیں ملتی۔ اگر مل بھی جائے تو کچھ نہیں۔ قبر و حشر کی سزا و عذاب سخت سے سخت تر ہے۔

بزم فیضناں اویسیہ  
www.fazanaowaisi.com

## حکایت

ایک صاحب فوت ہو گئے تو ان کو کسی نے خواب میں دیکھ کر پوچھا اللہ تعالیٰ نے آپ کے ساتھ کیا سلوک کیا۔ انہوں نے جواب میں کہا میرے سارے گناہ بخش دیئے گئے ہیں مگر ایک گناہ نہیں بخشا گیا اور مجھے اس گناہ کی پاداش میں روک لیا گیا حتیٰ کہ میرے چہرے کا گوشت گر گیا۔ دیکھنے والے نے پوچھا وہ کیا گناہ تھا۔ تو جواب میں کہا کہ میں نے ایک دن ایک لڑکے کو شہوت کی نظر سے دیکھا تھا۔ (نہمۃ الناظرین)

## حکایت

ابو عبد اللہ جلی کہتے ہیں کہ ایک دن میں اپنے استاد صاحب کے ساتھ جا رہا تھا تو میں نے ایک خوب لڑکا دیکھا اور کہا

**یا استاذی توی یعذب اللہ هذا الصورة .**

اے میرے استاد کیا آپ کا گمان ہے کہ اللہ تعالیٰ ایسی پیاری صورت کو عذاب دے گا۔

یہ سن کر استاد صاحب نے فرمایا اس نظر کا تو عنقریب انجام دیکھے گا۔ اس شاگرد کا بیان ہے کہ بیس سال کے بعد مجھے سارا

قرآن بھول گیا۔ (نزہۃ الناظرین)

**فائدہ:** قرآن کا بھول جانا معمولی سزا نہیں لیکن اسے سمجھے کون.....

## حکایت

ایک مرد صالح نمازی پابند صوم و صلوٰۃ تہجد گزار جس نے حج بھی کیا ہوا تھا مگر وہ اپنی نظر کی حفاظت نہیں کرتا تھا۔ عورتوں کو بری نظر سے دیکھا کرتا تھا وہ فوت ہو گیا تو ایک دوست جس کو کشف قبور حاصل تھا وہ اس کی قبر پر گیا واپسی پر اس نے بتایا کہ اس کو قبر میں بدنگاہی کی وجہ سے سخت تکلیف ہو رہی ہے۔

## حکایت

ایک جگہ ایک عابد زاہد تھا اس کے پڑوس میں کچھ احباب رہائش پذیر تھے ان کی ایک بہن جوان تھی وہ پڑوسی کا روبرو کے سلسلہ میں کہیں جانا چاہتے تھے انہوں نے آپس میں مشورہ کیا کہ بہن کو کس کے پاس چھوڑیں۔ کہیں اطمینان حاصل نہ ہوا تو ان بھائیوں نے فیصلہ کیا یہ ہمارا پڑوسی بڑا ہی نیک عابد و زاہد ہے اگر یہ ذمہ داری اٹھالے تو ہمیں کسی قسم کی فکر نہ ہوگی۔ یہ طے کر کے وہ اس عابد کے پاس گئے اور ماجرا عرض کیا اس نے انکار کر دیا۔ آخر کار منت سماجت کر کے یہ منایا کہ آپ دو وقت ہمارے دروازے پر روٹی رکھ کر دستک دیدیا کریں ہماری بہن روٹی اٹھا لیا کرے گی۔ اس عابد نے یہ بات مان لی۔ بھائیوں کے چلے جانے کے بعد یہ سلسلہ چلتا رہا۔ ایک دن عابد کا ان کی بہن کے ساتھ آ منسا منا ہو گیا اس کو دیکھا دل میں خواہش پیدا ہو گئی کیونکہ امت کے والی صلی اللہ علیہ وسلم کا فرمانِ ذیشان ہے کہ بری نظر شیطان کے تیروں میں سے ایک زہر آلودہ تیر ہے جس کو لگ گیا خطا نہیں جائے گا۔ بس وہ تیر عابد صاحب کو بھی ان کی نظر کو نہ بچانے کی وجہ سے لگ گیا پھر اس کے گھر آنا جانا شروع کر دیا اور وہ بدکاری (زنا) میں مبتلا ہو گیا حتیٰ کہ وہ عورت حاملہ ہو گئی۔ شیطان نے وسوسہ دیا کہ بہت بدنامی ہوگی اسے قتل کر دو۔ عابد نے اس کو قتل کر کے صحن میں دبا دیا اور جب اس کے بھائی واپس آئے تو عابد نے جواب میں کہا مجھے معلوم نہیں کہیں چلی گئی ہوگی۔ شیطان نے انسانی صورت میں آ کر بھائیوں کو بتا دیا کہ اس عابد نے کیا کیا ہے اور قتل کر کے یہاں صحن میں دبا دیا ہے۔ جب زمیں کو کھودا تو بہن کی لاش برآمد ہو گئی پھر اس عابد کو دنیا میں جو کچھ ہونا تھا ہوا اس کے ساتھ وہ ساٹھ سالہ عبادت بھی برباد کر بیٹھا۔

## نیک نگاہ پر انعام خداوندی

بدنگاہی کے واقعات پڑھے ہیں ایک دو واقعے وہ بھی پڑھ لیں جن سے معلوم ہو کہ نیک نگاہ پر اللہ عز و جل کی طرف



سے کتنے بڑے انعامات نصیب ہوتے ہیں۔

## حکایت

سیدنا سلیمان بن یسار رحمۃ اللہ علیہ اپنے ایک ساتھی کے ساتھ حج کے لئے نکلے اور جب وہ ابوا کے مقام پر پہنچے تو وہاں قیام کیا۔ ساتھی نے کہا آپ یہاں تشریف رکھیں اور میں بازار سے کھانے پینے کے لئے کچھ لے آؤں۔ اس کے جانے کے بعد جب کہ حضرت سلیمان بن یسار جو کہ صاحب حسن و جمال تھے خیمے میں بیٹھے تھے کہ ایک بدو عورت نے جو کہ پہاڑ کی چوٹی پر رہائش پذیر تھی اس نے دیکھ لیا وہ فریفتہ ہو گئی۔ وہ بدو عورت برقع پہن کر نیچے اتری اور سامنے کھڑے ہو کر بولی مجھے کچھ دو۔ آپ نے سمجھا کہ یہ کھانے کی چیز مانگتی ہے آپ اٹھے تاکہ کوئی کھانے کی چیز تلاش کر کے اسے دیں اس عورت نے کہا:

لست ارید هذا

میں کھانے کو کچھ نہیں مانگتی میں اس چیز کی طالب ہوں جو کہ عورتوں کو مردوں سے ملتا ہے۔ یہ سن کر آپ نے فرمایا تجھے تو شیطان نے تیار کر کے بھیجا ہے۔ یہ کہہ کر حضرت نے اپنا سر گھٹنوں پر رکھ کر چیخ کر رونا شروع کر دیا اتنا زور سے روئے کہ وہ عورت ڈر گئی اور برقع اور ڈھ کر چلتی بنی آپ روتے رہے حتیٰ کہ ساتھی آ گیا اس نے دیکھا کہ حضرت کا رورو کر گلا بیٹھ چکا ہے آنکھیں سوجی ہوئی ہیں۔ ساتھی نے عرض کیا حضرت اس انداز سے رونے کا سبب کیا ہے۔ آپ نے ٹالنا شروع کیا لیکن ساتھی کا اصرار برابر بڑھتا رہا پھر آپ نے صورت حال بیان کی تو ساتھی نے چیخیں مار کر رونا شروع کر دیا۔ آپ نے پوچھا کہ تو کیوں روتا ہے؟ اس نے عرض کیا اگر میں آپ کی جگہ ہوتا تو شاید بدکاری سے نہ بچ سکتا پھر وہ دونوں چل پڑے۔ جب خانہ کعبہ کا طواف کیا تو حضرت سلیمان بن یسار کو اؤنگھ آ گئی دیکھا کہ ایک بزرگ ہیں حسن و جمال کے پیکر، عرض کی حضور آپ کا اسم شریف کیا ہے؟ فرمایا میرا نام یوسف ہے۔ عرض کیا یوسف صدیق (اللہ تعالیٰ کے نبی) آپ نے فرمایا ہاں میں وہی ہوں۔ تو عرض کیا حضور آپ کا واقعہ عزیز مصر کی بیوی (زلیخا) کے ساتھ عجیب ہوا۔ تو فرمایا تیرا معاملہ بدو عورت کے ساتھ عجیب تر ہے۔ (نزمۃ الناظرین)

## حکایت

کسی بادشاہ کی بیگمات سیر کیلئے باغ میں گئیں۔ سیر سے فارغ ہوئیں تو واپسی کا ارادہ کیا اپنی اپنی پالکیوں میں بیٹھ گئیں لیکن شہزادی جو کہ پھول چھنے میں مشغول تھی شتر بانوں نے یہ سمجھا کہ بیٹھ گئی ہیں روانہ ہو گئے تو شہزادی جب واپس

پالکیوں کی جگہ آئی تو سب جاچکے تھے رات کا وقت تھا شہزادی بہت پریشان ہوئی دیکھا ایک مسجد ہے وہ پناہ حاصل کرنے کے لئے مسجد میں چلی گئی۔ وہاں ایک نیک سرشت نوجوان مسافر بھی تھا اس کی اچانک نظر شہزادی پر پڑی تو دیکھا ایک ناز و نعمت میں پلی ہوئی زرق برق لباس میں ملبوس نوجوان لڑکی ہے نفسِ ظالم نے وسوسے ڈالنے شروع کر دیئے کہ ایسا موقع پھر ہاتھ نہیں آئے گا نفسانی خواہش بھی پوری کرو اور زیورات بھی ایک خزانہ ہیں یہ بھی حاصل کرو لیکن ایمان نے کہا کہ اگر یہ بدکاری والا کام کیا تو روز قیامت دوزخ کی آگ سے چھٹکارا کیسے ہوگا۔ نفس نے کہا قیامت کی آگ کو پھر دیکھا جائے گا یہ موقع تو لطف اندوز ہونے کا ہے۔ ایمان نے کہا یہ چراغ جو مسجد میں جل رہا ہے یہ وہ آگ ہے جو کہ اللہ تعالیٰ نے کتنی بار اپنی رحمت سے دھو کر دنیا میں بھیجی ہے پہلے اس کو آزمالو اگر یہ آگ برداشت نہ کر سکو تو دوزخ کی آگ کیسے کرو گے۔ یہ کہہ کر اس ایماندار نے اپنی انگلی چراغ کی آگ پر رکھی تو انگلی جلی فوراً کھینچ لی جب ذرا درد کم ہوا تو نفس نے پھر جوش مارا۔ پھر انگلی چراغ کی آگ پر رکھ دی پھر جلن ہوئی تو کھینچ لی یوں ہی کرتے کرتے رات گزاری اور انگلی جلا دی صبح ہوئی تو پولیس اس شہزادی کو تلاش کرتے مسجد میں آئی شہزادی کو لے کر پولیس والے بادشاہ کے ہاں پہنچے بادشاہ کی دریافت پر پولیس والوں نے بیان کیا یہ شہزادی مسجد میں تھی اور ایک مسافر تھا۔ بادشاہ کو سخت غصہ آیا اور بے قابو ہو کر شہزادی کو قتل کرنے کے لئے تلوار سونت لی۔ شہزادی نے کہا ابا مجھے قتل کر دینا آپ کے لئے آسان ہے لیکن پہلے حقیقت حال تو سن لیں جس مسجد میں میں نے رات گزاری ہے وہاں جو مسافر تھا اسے بلا کر دیکھ تو لیں اس کے ہاتھ کا کیا حال ہے؟ پھر جو آپ نے کرنا ہوگا کریں ورنہ انسان کا قتل قیامت کے دن بہت بھاری ہوگا۔ بادشاہ نے مسافر کو بلوایا اور پوچھا پھر جب بادشاہ کو حقیقت حال کا علم ہوا تو حیران رہ گیا اور ڈر گیا۔ بادشاہ نے اس مسافر کا نکاح اسی شہزادی سے کر دیا اور سلطنت اس کے حوالے کر کے اللہ تعالیٰ کی عبادت میں مشغول ہو گیا۔

### درس عبرت

اللہ تعالیٰ کے خوف نے اس فقیر کو جس نے انگلی جلا ڈالی تھی بادشاہ بنا دیا حرام کی معمولی سی لذت سے بچ جانے والے کو وہی شہزادی بھی تازہ زندگی حلال کے طور پر نصیب ہو گئی اور بادشاہت بھی انعام میں مل گئی۔ (مکتوباتِ صدریہ)

### شیطان کی شرارت

بدنگاہی شیطان کی شرارت کا ایک ادنیٰ عمل ہے جس سے وہ بیشمار بندگانِ خدا کو گمراہ کرنے میں کامیاب ہو جاتا ہے اس پر اسے کچھ محنت بھی نہیں کرنی پڑتی ورنہ وہ تو انسان کے گمراہ کرنے میں بہت بڑے جتن اور حیلے بناتا ہے صرف ایک



حکایت ملاحظہ ہو۔

## برصیصا زاہد

برصیصا عبادت گذار اور زاہد، شب بیدار اور شہرہ آفاق درجہ رکھتا تھا کہ اس سے فیض روحانی اکتساب کرنے والے اس کے ساٹھ ہزار شاگرد تھے جو اس کی نصیحت کی برکت سے ہوا میں اڑا کرتے تھے۔ ملائکہ برصیصا کی عبادت پر تعجب کرتے تھے۔ اللہ تعالیٰ نے فرمایا: کہ تم تو برصیصا کی عبادت پر متعجب ہو لیکن یاد رکھو کہ برصیصا کی محنت میرے نزدیک کفر پر مقدر ہو چکی ہے۔

شیطان ایک عابد و زاہد کے لباس میں برصیصا کے پاس آیا اور اس کے دروازہ پر کھٹکھٹایا۔

برصیصا نے کہا کون ہے؟ شیطان نے جو عابد کے لباس میں تھا اور اس کو گمراہ کرنے آیا تھا کہا میں ایک عابد و دروازہ سے تیری عبادت کا شہرہ سن کر آیا ہوں کہ تیرے پاس رہوں اور تیری عبادت کے انوار سے اکتساب کروں۔ برصیصا نے کہا جو شخص اللہ کی عبادت کرتا ہے وہ اس کے واسطے خود کافی ہوتا ہے۔ کسی کی اس کو مدد اور نصرت کی ضرورت نہیں ہوتی۔

(اب ہم ذیل میں اخیر مضمون تک شیطان کو مصنوعی عابد کے نام سے یاد کریں گے)

مصنوعی عابد نے اس کے پاس کھڑے ہو کر عبادت کرنی شروع کر دی۔ اور وہ بغیر کھانے پینے کے مسلسل تین دن رات عبادت کرتا رہا۔ اس سے برصیصا کو بے حد تعجب ہوا۔ اس نے کہا کہ میں بیس سال سے عبادت کرتا ہوں لیکن عبادت میں یہ کیفیت جس سے میں کھانے، پینے اور سونے سے بے نیاز ہو جاؤں حاصل نہیں ہوئی۔ برصیصا نے مصنوعی عابد کو کہا اس کی کیا تدبیر ہے کہ میں تیری مثل ہو جاؤں۔

**مصنوعی عابد:** یہ چیز معصیت اور نافرمانی سے حاصل ہوتی ہے۔

**برصیصا:** (حیران ہو کر) یہ کس طرح؟

**مصنوعی عابد:** اس طرح کہ نافرمانی اور گناہ سے آدمی جب توبہ استغفار کرتا ہے تو اللہ اس پر مہربان ہوتا ہے کہ گناہوں پر غصہ کی قلم کھینچ دیتا ہے اور اس کو پہلے سے زیادہ قرب عطا کرتا ہے۔

**برصیصا:** میں کونسا گناہ کروں گا؟

**مصنوعی عابد:** قتل گناہ۔

**برصیصا:** (کانوں پر ہاتھ رکھ کر) توبہ! توبہ! میں ساری عمر ایک مکھی کا مارنا بھی اپنی جرأت سے زیادہ سمجھتا رہا

ہوں مجھ سے یہ ہرگز نہیں ہو سکے گا کہ میں کسی انسان کو قتل کروں۔

**مصنوعی عابد:** اوہو..... تمہاری ریاضت نے اس حد تک بزدل اور کمزور بنا دیا ہے اچھا اگر تم قتل نہیں کر سکتے تو پھر تم کو کسی عورت سے زنا کرنا ہوگا۔

**برصیصا:** میں یہ بھی نہیں کروں گا۔

**مصنوعی عابد:** اگر تم یہ بھی نہیں کرتے تو شراب پیو۔

**برصیصا:** (شراب پینے پر آمادہ ہو جاتا ہے اور پوچھتا ہے کہ) وہ کہاں سے ملے گی۔

مصنوعی عابد نے برصیصا کو گناہ کی دلدل میں پھنسانے میں کوئی فروغداشت نہیں کی تھی۔ اس نے اس کو یقین دلادیا تھا کہ وہ اس کا مخلص دوست اور سچا ہمنشین ہے اور وہ جو کچھ اس کو کہتا ہے اس میں اس کی بھلائی اور بہتری ہی مطلوب ہے۔ شیطان کی کوشش اس حد تک بار آور اور کامیاب ہوئیں کہ برصیصا جیسا پرانا عابد بھی اس کے دام تزدیر میں آگیا اور شراب پینے کی خواہش میں بے تاب اور متوالوں اور پرانے میخواروں کی طرح اس کا متلاشی ہو گیا ہے۔

مصنوعی عابد نے اس کو ایک شہر کا پتہ دیا کہ جہاں ایک عورت سے اس کو شراب مل سکے گی۔ برصیصا اس شہر کی طرف شوق سے قدم اٹھائے چلا جا رہا تھا۔ ملائکہ انکشت بدندان تھے ان کے حیرت و استعجاب کی کوئی حد نہ تھی کہ آج وہی برصیصا جو اس سے قبل اپنی عبادت سے آسمانی مخلوق کو غیر معمولی حیرت میں ڈالے ہوئے تھا اور جس کے وجود پر زمین کو ناز اور آسمان کو فخر تھا اپنی دو سو سال کی متاع کو تباہ و برباد کرنے پر تلا ہوا ہے اور ظلمت نے ہر طرف سے اس کو گھیرا ہوا ہے۔

جب برصیصا نے اس شہر میں پہنچ کر شراب پی۔ تو اس کے نشہ میں اس نے اسی عورت سے زنا کیا اور پھر جب اس کا شوہر باہر سے آیا تو اس نے اس کو بھی قتل کیا۔ مصنوعی عابد نے بادشاہ کو جا کر کہا۔ برصیصا عابد نے آج شراب پی اور زنا کیا اور قتل بھی کیا۔ بادشاہ نے برصیصا کو پکڑ کر زنا اور شراب کی یکے بعد دیگرے سزا دی..... اور بعد ازاں اس کو قتل کے قصاص میں صلیب پر چڑھایا گیا۔ مصنوعی عابد نے برصیصا سے آکر کہا میں شیطان ہوں میں تو اپنے مقصد میں کامیاب ہوا۔ تیری دو سو سال کی عبادت بھی تم کو میرے پھندے اور مکر و فریب سے نہ بچا سکی۔ اب بھی اگر تو چاہے تو میں تجھ کو سولی سے اتار سکتا ہوں۔ برصیصا نے کہا کہ تو مجھ کو سولی سے اتار دے تو میں تیرا ممنون ہوں گا۔ مگر شیطان نے اس کو کہا۔ اس وقت تو مجھ کو ایک سجدہ کر برصیصا نے کہا میں لکڑی سے بندھا ہوا ہوں کس طرح سجدہ کروں۔ شیطان نے کہا سر کے اشارے سے۔ برصیصا نے اس کو سر کے اشارے سے سجدہ کیا اور کافر ہو کر مرا۔





برعمل تکیہ مکن خواجہ روزِ ازل

توچہ دانی قلم صنع بنامت چہ نوشت

**ترجمہ:** عمل پر تکیہ نہ کر کہ روزِ ازل میں نامعلوم قلمِ صانع نے تیرے لئے کیا لکھا ہے۔

اللہ تعالیٰ ہر مسلمان کو بدنگاہی کی تباہی سے محفوظ و مامون فرمائے۔ (آمین)

فقط والسلام

الفقیر القادری ابوالصالح محمد فیض احمد اویسی رضوی غفرلہ

بہاول پور۔ پاکستان



Islam